

ॐ

# श्रीरमणपरविद्योपनिषद् सानुवादा

श्रीलक्ष्मणशर्मणा विरचिता

# श्रीरमणपरविद्योपनिषद्

अहंस्वरूपेण समस्तजन्तोर्विभान्तमन्तर्विभुमप्रमेयम् ।

गुरुं गुरूणामजमादिदेवं वन्दामहे श्रीरमणं दयाब्धिम् ॥

ईश्वरो गुरुरात्मेति मूर्तिभेदविभागिने ।

व्योमवद् व्याप्तदेहाय दक्षिणामूर्तये नमः ॥1 ॥

माण्डूक्यमुख्योपनिषत्सु दिष्टा ज्ञानाभिधा या सहजात्मनिष्ठा ।

ससाधना तेन निजानुभूत्या सन्दर्शिता सा प्रतिपाद्यतेऽत्र ॥2 ॥

समीक्ष्य सांसारिकजीवनस्य दुःखात्मतां कामभयाश्रयत्वात् ।

द्वाभ्यां विमुक्तं गुरुमेत्य बुद्धं विमुक्तिमार्गं प्रणिपत्य पृच्छेत् ॥3 ॥

ब्रूयात् स बुद्धः परमं रहस्यं समस्तबुद्धानुभवप्रसिद्धम् ।

जानासि चेत् स्वं न तवास्ति दुःखं दुःखी भवेत्स्वं यदि वेत्सि न स्वम् ॥4 ॥

यतः सुषुप्तौ न तवास्ति दुःखं त्वयीदमारोपितमेव नान्यत् ।

जिज्ञासया स्वं समवेत्य सत्यं निजस्वरूपे सुखरूप आस्व ॥5 ॥

अर्थोऽयमेवं गुरुणोपदिष्टः सारः समस्तश्रुतिशीर्षवाचाम् ।

अस्योपदेशस्य हि विस्तरेण व्याख्यैव सर्वा निगमान्तवाणी ॥6 ॥

ज्ञानस्वरूपं निजसत्यमेकं स्वयंप्रकाशं हृदि सत्यमस्ति ।

संशान्तचित्तेन हृदि स्थितिर्या सा तस्य बोधोऽपि विमुक्तिभावः ॥7 ॥

आत्मस्वरूपा हृदि भासमाना सदैकरूपा विमला चितिश्च ।

ब्रह्माभिधानं जगतोऽखिलस्याप्याधारसत्यं द्वयमेकमेव ॥8 ॥

आधारसत्ये विमले तु तस्मिन् निजस्वरूपे मनसोपकृतम् ।

अविद्यया विश्वममुं निमील्य भाति स्वयं सत्यवदज्ञतायाम् ॥9 ॥

निमील्य रज्जुं भुजगः स्वयं सन् मन्दान्धकारे सति भाति यद्वत् ।  
आत्मानमेवं भुवनं निमील्य भाति स्वयं सत्यवदज्ञतायाम् ॥10 ॥

अविद्ययाऽऽत्मा वपुषा मितश्च सुखी च दुःखी भवपाशबद्धः ।  
प्रतीयतेऽज्ञोऽपि पृथक् परस्मादात्मा तु साक्षात्पर एव नान्यः ॥11 ॥

संसारिता स्वस्य ततो मृषैव बुध्येत तन्निर्मनने पदे तु ।  
" नह्यस्त्यविद्या मनसोऽतिरिक्ता मनोह्यविद्या भवबन्धरूपा " ॥12 ॥

वीक्ष्याहिमीक्षेत यथा न रज्जुं विश्वं सजीवेश्वरमात्मरूपे ।  
अविद्ययाऽऽरोपितमीक्षमाणो न वीक्षते स्वं परमार्थसत्यम् ॥13 ॥

निमीलितः स्वो भवितैव तावद्यावत् स्वतः सत्यमिदं विभाति ।  
तथा न भायान्मनसि प्रणष्टे नाशाय तस्मान्मनसो यतेत ॥14 ॥

निमीलितं स्वं मनसा तमेनं मिथ्याप्रपञ्चप्रविकल्पनेन ।  
स्वान्वेषणेनात्मनि निष्ठितः सन्नृन्मील्य तस्मिन्प्रविलापयेद्यः ॥15 ॥

मनोऽप्यविद्यामखिलं प्रपञ्चं तेनानुभूयेत निजं स्वरूपम् ।  
संसारहीनं निरुपाधिकं च ब्रह्मात्मकं केवलमद्वितीयम् ॥16 ॥

भीत्याऽथवा जन्ममृतिप्रवाहात् प्रपद्यते चेच्छरणं महेशम् ।  
नश्येदविद्या कृपयैव तस्य तदा स्थितः स्यान्नजसत्यभावे ॥17 ॥

भक्त्या परस्मै स्वनिवेदनं यत् प्रपत्तिमेतां निगदन्ति सन्तः ।  
तद्भक्तिरीशे नवधोपदिष्टा कार्या मुमुक्षोः श्रवणादिरूपा ॥18 ॥

( quote: श्रवणं कीर्तनं विष्णोः स्मरणं पादसेवनम् ।

अर्चनं वन्दनं दास्यं सरल्यमात्मनिवेदनम् ॥ )

निष्ठाऽचला सा निजसत्यभावे ज्ञानं विमुक्तिः सहजा स्थितिश्च ।  
स्थितोऽचलस्तत्र पदे परस्मिन् निरस्तमोहो भवति प्रबुद्धः ॥19 ॥

निष्ठां परां तामधिगम्य बुद्धो जीवच्छरीरोऽपि विमुक्त एव ।  
करोत्यहन्तां ममतां न देहे बुद्धो ह्यतोऽसावशरीर एव ॥20 ॥

यन्निर्मनस्कं पदमेवमुक्तं सुखं तदात्यन्तिकमन्तहीनम् ।

सुखं समावृत्य मनः स्वयं हि सदैव दुःखं विवृणोति जन्तोः ॥21 ॥

ऋजुः शुचिः सत्यवचा अमानी धीरो विरक्तश्च गुरौ सुभक्तः ।  
शमादिषट्केन युतो मुमुक्षुः स्थितिं परां तामचिराल्लभेत ॥22 ॥

धीरक्षणं यद्विदधाति साधुर्निर्गृह्य वृत्तीर्निजमार्गणाय ।  
तदेव धीरत्वमिहोपदिष्टं नापेक्ष्यतेऽन्या खलु धीरताऽत्र ॥23 ॥

भजेत् प्रबुद्धं हि गुरुं मुमुक्षुः स्वाज्ञाननिद्रोत्थितमस्तमोहम् ।  
कथं नु मर्त्यः स्वयमप्रबुद्धः प्रबोधयेदन्यनरानबुद्धान् ॥24 ॥

ईशादभेदेन कृतैव बुद्धे गुरौ सुभक्तिर्गादिताऽत्र साधोः ।  
निर्मोहितामेत्यचिरात् तयैव बुद्धः परस्मान्नहि कश्चिदन्यः ॥25 ॥

शमो दमश्चोपरतिस्तितिक्षा श्रद्धा गुरोर्वाचि समाहितत्वम् ।  
विधीयते षट्कमिदं मुमुक्षोः स्थिरं भवेद्येन मनो गवेषे ॥26 ॥

( quote: विश्रान्तिं जठरस्य मे न वितरस्येकां च नाडीमहो

नानश्रन् दिवसे च तिष्ठसि कदाप्येकामहो नाडिकाम् ।

नो जानासि मदीयदुःखमतुलं हे दुर्विनीत त्वया

साकं जीवनमत्र देहनिलये मे दुर्घटं संप्रति ॥ )

निजस्वरूपानुभवैकवेद्यं तन्नेति नेतीत्युदितं पदं हि ।  
वाचाऽप्यनुक्तं मनसाऽमतं च मौनोपदिष्टं गुरुणाऽऽदिमेन ॥27 ॥

अतीत्य यज्जागरमुख्यभावांस्तन्निष्प्रपञ्चं भवति प्रशान्तम् ।  
अतस्तुरीयं पदमव्ययं तदित्येष माण्डूक्यनिरूपितार्थः ॥28 ॥

तिस्रो ह्यवस्थाः प्रभवन्ति जाग्रत् स्वप्नः सुषुप्तिश्च समस्तजन्तोः ।  
आधारभूता त्रितयस्य चास्य स्वाज्ञानरूपाऽस्ति सुषुप्तिरन्या ॥29 ॥

अस्मिन्नवस्थात्रितये समस्तमन्तर्भवत्येव हि विश्वमेतत् ।  
अस्मादवस्थात्रितयात् परस्तादलौकिकं ह्यस्ति तुरीयसत्यम् ॥30 ॥

अस्वप्ननिद्रेति सुषुप्तिरुक्ता सस्वप्ननिद्रेत्युभयं तदन्यत् ।

अनिद्रमस्वप्नकमस्तविश्वं पदं तुरीयं हि विमुक्तिधाम ॥31 ॥

सन्धौ सुषुप्तेरथ जागरस्य चिद्रूपिणी निर्मनना स्थितिर्या ।  
सा सुस्थिरा चेद् भविता कथञ्चित् सैवोच्यते मुक्तिरिति प्रबुद्धैः ॥32 ॥

[Quote : निद्रादौ जागरस्यान्ते यो भाव उपजायते ।

तं भावं भावयन् साक्षादक्षयानन्दमश्नुते ॥ यो वा ० ] ॥

अज्ञाननिद्रापरिभूतभावाः पश्यन्ति दुस्स्वप्नमिमं प्रपञ्चम् ।  
परिभ्रमन्ति त्रितयेऽत्र जीवा यावन्न निद्रेयमपैति बोधात् ॥33 ॥

निद्रालुखेवं सकलोऽपि जन्तुर्न कोऽपि जागर्ति हि जीवलोके ।  
तीर्णास्तिसृभ्योऽज्ञतया विमुक्तो बुद्धस्तु जागर्ति तुरीयनिष्ठः ॥34 ॥

जागर्ति बुद्धो निजसत्यभावे समेत्य निष्ठां तमसा विहीने ।  
निद्राति च स्वप्नमये प्रपञ्चे स्वाज्ञानमूढैः परितृश्यमाने ॥35 ॥

तन्नक्तमुक्तं विदुषो हि विश्वं नक्तं तथाऽऽत्माऽविदुषो जनस्य ।  
निष्ठामतस्तां सहजां तुरीयां जाग्रत्सुषुप्तिं निगदन्ति बुद्धाः ॥36 ॥

[ Quote: या निशा सर्वभूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥ (भ० गी०) ]

सजाग्रदादित्रयमस्ति येषां तेषां तुरीयाभिधया तदुक्तम् ।  
सत् तुर्यमेवासदिदं त्रयं यत् तुर्याभिधा तस्य भवत्यसाद्यु ॥37 ॥

स्वप्नेऽपि जाग्रत्यपि चेष्टमानं मनः प्रपञ्चं सृजति स्वयं हि ।  
गत्वा सुषुप्तौ बत बीजभावं भूयः प्रबोधे सृजति प्रपञ्चम् ॥38 ॥

मनोऽन्ततो नश्यति नैव यावद् भवेदवस्थात्रितयं हि तावत् ।  
मनोविनाशाद्धि तुरीयनिष्ठा यत्रान्ततः शाम्यति विश्वमेतत् ॥39 ॥

ज्ञानाभिधा यद्यपि साऽऽत्मनिष्ठा ज्ञानादिकेन त्रितयेन हीना ।  
तत्किं विजानात्युत केन को वा ज्ञानाभिधा स्वात्मतयैव निष्ठा ॥40 ॥

आत्मैव यस्मिन्नभवत् समस्तं जानाति तस्मिन् बत केन किं नु ।  
इत्यात्मनः केवलतैव तुर्ये संदर्शिताऽस्ति श्रुतिशीर्षवाचा ॥41 ॥

स्थानं च तद्वानिति नास्ति तस्मिन् भेदः पदे कश्चन वास्तवो यत् ।

आत्माऽद्वितीयः परिपूर्ण एकः स्थानं स्वयं स्वस्य हि सन् स एकः ॥42 ॥

[ Quote: स्वे महिम्नि प्रतिष्ठितः । अथवा न महिम्नि ॥ ( ३० ) ]

द्वैतं समस्तं खलु नीतमन्तं बुद्धेन तुर्ये स्थितिमेत्य सत्ये ।

अद्वैतनिष्ठाऽधिगताऽस्ति तेनेत्यद्वैतितं तेन तमेव विद्यात् ॥43 ॥

अनात्मनि स्वात्मतया प्रतीत्या प्रतीयते द्वैतमिदं हि सद्वत् ।

एवंविधाज्ञानविमुक्तभावमद्वैतनिष्ठां निगदन्ति बुद्धाः ॥44 ॥

अद्वैतमेवं न मतं यथाऽन्यन्नास्ति प्रचारो मनसो हि तत्र ।

अद्वैतमुक्तं निजसत्यभावे निष्ठैव चिन्तारहिताऽस्तलोका ॥45 ॥

शास्त्रोदितार्थाधिगमेन यस्तु बुद्ध्वाऽद्वयत्वं मतवद्वियैव ।

तुष्यत्यनेनैव विनाऽनुभूतिं नाद्वैतनिष्ठाऽधिगताऽस्ति तेन ॥46 ॥

न तेन दृश्यं प्रविलापितं हि स्वचित्स्वरूपे परमार्थसत्ये ।

शास्त्रार्थबोधात् समवैति यः स्वं न तस्य देहात्ममतिर्विनष्टा ॥47 ॥

पश्चादिकेभ्योऽप्यविशेष एव तस्योच्यते शंकरदेशिकेन ।

पशुत्वमेतद् गदितं हि बुद्धैर्वपुर्मितं यत् स्वमवैति जन्तुः ॥48 ॥

न व्येत्यतः शास्त्रविदो नरस्य जगत् स्वतः सत्यमिति प्रतीतिः ।

तया प्रतीत्या सततं विमूढः परिभ्रमत्येव भवे यथाऽन्ये ॥49 ॥

वाग्यन्त्रतुल्योऽयमुदीर्यते च बुद्ध्वाऽपि शास्त्रार्थमशान्तचेताः ।

अपण्डितादप्यवरोऽयमुक्तो मदादिदोषैः परिभूतभावः ॥50 ॥

बोधं परोक्षं तमिमं वदन्ति परोक्ष आत्मा तु न कर्हिचित् स्यात् ।

नित्यापरोक्षस्य परोक्षबोधो बोधो यथार्थो भविता कथं नु ॥51 ॥

देहोऽहमस्मीत्यनुभूतिरूपो भवत्यबोधः खलु बन्धहेतुः ।

बोधोऽहमस्मीति विनाऽनुभूतिं कथं ब्रजेन्नाशमबोध एषः ॥52 ॥

धिया धृतोऽयं हि परोक्षबोधो न धीप्रचारोऽस्ति तु सत्स्वरूपे ।

दैत्यं यथा पुण्यजनं वदन्ति वदन्त्यबोधं बत बोधनाम्ना ॥53 ॥

यदाऽर्कतप्तो मृगतृष्णिकायां स्नात्वा नरस्तापविमुक्तिमेति ।

अन्नं पचेच्चित्रगताग्निना वा परोक्षबोधेन तदाऽस्तु मुक्तिः ॥54 ॥

तत्स्वानुभूत्या रहितोऽद्वयत्वं वाचा वदन् द्वैतिसमान एव ।

न गच्छतो वाङ्मनसे हि तुर्यं तत्र स्थितस्यास्ति मतं न किञ्चित् ॥55 ॥

अद्वैतिनः स्वान् गणयन्त आहुर्जगन्मृषा दुःखमयं जडं च ।

अतोऽन्यथैवेत्यपरे वदन्ति फले तु सर्वेऽपि समा भवन्ति ॥56 ॥

विश्वं परो जीव इति त्रिरूपं विभाति सत्यं परमेकमेव ।

ज्ञानं भवेन्नैव तु वाद एष ज्ञानं त्वहङ्कारविनाश एव ॥57 ॥

निजस्वरूपानुभवे विनेच्छां मताग्रहेण प्रवदन्ति वादान् ।

अस्तीति नास्तीत्यपि रूप्यरूपीत्येकं द्विधा नोभयथेत्यनन्तान् ॥58 ॥

भवत्यनन्ताः खलु तर्कवादाः क्वचित्प्रतिष्ठां न हि याति तर्कः ।

अलौकिकोऽसौ खलु तुर्यनिष्ठा ज्ञेया कथं तर्कधिया भवेत् सा ॥59 ॥

मतं न किञ्चिद्विदुषोऽस्ति यस्मात् सज्जेत वादेषु कदाऽपि नासौ ।

सर्वं मतं सम्मतमेव तस्य मतिं न कस्याप्युत चालयेत् सः ॥60 ॥

द्वेषं विनाऽन्येषु मतेषु तस्माद्विहाय वादानपि शान्तचेताः ।

यतेत साधुः स्वमतोक्तरीत्या मोक्षेच्छया साधनतत्परः सन् ॥61 ॥

द्वैताद्वयत्वे भवतो मते द्वे सत्यं च मिथ्या वदतां प्रपञ्चम् ।

वादावुभौ चापि विहाय शक्यो लब्धुं स्वरूपानुभवो मुमुक्षोः ॥62 ॥

अदुःखमिश्रं सुखमन्तहीनं वाञ्छन्ति सर्वे खलु जन्तवोऽपि ।

सुखं स्वभावो हि समस्तजन्तोस्तादृक्सुखं क्वेति हि चिन्तनीयम् ॥63 ॥

कस्मिन् पदे तत् सुखमस्त्यनन्तं लभ्यं च तत् केन च साधनेन ।

द्वयं तदेतद् भगवान् मुमुक्षोरत्यन्तवैराग्यवतो ब्रवीति ॥64 ॥

प्रिया सुषुप्तिर्हि समस्तजन्तोः प्रियत्वहेतुः सुखरूपताऽस्याः ।  
सुखाय तस्यां विषया न सन्ति किं मूलकं स्याच्च सुखं सुषुप्तेः ॥65 ॥  
सुषुप्तिर्ये भवतः समाने द्वयोर्मनो नास्ति हि नापि विश्वं ।  
आत्मा द्वयोरस्ति तु नित्यसत्यः स एव मूलं ह्युभयोः सुखस्य ॥66 ॥

अनित्यमल्पं च सुखं सुषुप्तौ मनोऽस्ति तस्यां खलु बीजभावे ।  
तुर्ये प्रपूर्णं सुखमस्त्यनन्तमानन्दसंज्ञं श्रुतिषु प्रसिद्धम् ॥67 ॥  
तस्यैव मात्रां खलु जीवलोके लब्ध्वा रमन्तेऽखिलजन्तवोऽपि ।  
न स्याद्यदीदं तु सुखस्य मूलं लोके क्षणार्धं बत को नु जीवेत् ॥68 ॥

प्रेष्ठः समस्तस्य ततस्तुरीये विराजमानः सुखरूपकः स्वः ।  
प्रेष्ठा च तस्मादखिलस्य जन्तोर्निष्ठा तुरीयैव न काचिदन्या ॥69 ॥

तुर्यं पदं नित्यसुखस्य धामेत्येवं प्रबुद्धाद्विदितेऽथ साधोः ।  
इतो विरक्तस्य तुरीयलिप्सोर्जगद्विचारेण फलं किमस्ति ॥70 ॥

सन् वाऽन्यथा वा भवतु प्रपञ्चो लब्धव्यमत्रास्ति किमस्य साधोः ।  
सत् तुर्यमद्वैतमुतान्यथा वाऽप्यास्तां तदेवेप्सितमस्य नान्यत् ॥71 ॥

किमद्वयं सत् किमु नेति बोद्धुं शक्ये हि तुर्ये स्थितिमेत्य सत्ये ।  
शक्नोति कस्तत्त्वमदो निबोद्धुं भ्राम्यन्नवस्थात्रितये विमुग्धः ॥72 ॥

क्षेपो हि लोम्नां निकरस्य युक्तः क्षुरापनीतस्य विना परीक्षाम् ।  
तुच्छस्य तद्वज्जगतोऽस्य दानं चर्चा विना युज्यत एव साधोः ॥73 ॥

हेयं प्रपञ्चं स विहाय तूर्णमन्तर्मुखत्वेन यतेत सिद्धयै ।  
अन्तर्मुखत्वेन हि साधनं स्याद् विश्वं तदर्थं ननु हेयमेव ॥74 ॥

परं तु वैराग्यबलेन हीना जगत् स्वतः सत्यमिति प्रतीत्या ।  
न साधनेऽन्तर्मुखातां भजन्ते तेषामपेक्ष्यो हि विचार एषः ॥75 ॥

एते विचारेण गुरूक्तरीत्या जगन्न सत्यं स्वत इत्यवेत्य ।

तथैव बुद्ध्याऽप्यनुसंधाना अन्तर्मुखत्वं शनकैर्भजेयुः ॥76 ॥

या लौकिकेनानुभवेन चर्चा स्वबुद्धिशक्त्याऽपि वृथैव सा स्यात् ।

बुद्धं श्रयित्वैव गुरुं तु कुर्यात् तद्दिष्टरीत्यैव जगद्विचारम् ॥77 ॥

अज्ञानमूलोऽनुभवो हि सर्वः सांसारिकः स्वप्नसमोऽज्ञपुंसाम् ।

मृषैव सर्वोऽयमतो मुमुक्षोर्न हि प्रमाणं सदसद्विवेके ॥78 ॥

बुद्धानुभूतिर्हि परं प्रमाणं साधोस्तुरीयस्य पदस्य लिप्सोः ।

स एव तत्त्वं जगतोऽप्यवैति बोधात् तुरीयस्य सतः परस्य ॥79 ॥

निजानुभूतिं च वदन् स बुद्धः संदर्शयिष्यत्यमलाश्च युक्तीः ।

प्रश्नाननन्तांस्तु बुधो न कुर्यात् साधोर्न शङ्कास्पदमाप्तवाक्यम् ॥80 ॥

[Quote: "संशयात्मा विनश्यति " (भ० गी०) ]

न संशयानां भविता विरामो यावन्न तुर्ये स्थितिमेति बोधात् ।

अन्तोऽस्ति तत्रैव हि संशयानामात्यन्तिकः संशयितुर्विनाशात् ॥81 ॥

[Quote: भिद्यते हृदयग्रन्थिः छिद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥ (उ०)

तर्कोऽप्रतिष्ठो हि ततो मुमुक्षुः सद्योऽन्ततस्तर्कमतिं विहाय ।

श्रद्धां समालम्ब्य गुरोर्वचस्सु तद्दिष्टमार्गेण यतेत सिद्धयै ॥82 ॥

उदेति शङ्का यदि कस्य सेति पृच्छन् स्वतत्त्वस्य गवेषणेन ।

लभेत निष्ठां यदि तुर्यभावे शङ्का च तद्वानुभयं च नश्येत् ॥83 ॥

बुद्धो गुरुर्वक्ति जगन्मृषात्वं सहेतुकं स्वानुभवानुरूपम् ।

सत्योपदेशं तमिमं मुमुक्षुः सच्छ्रद्धयाऽऽलम्ब्य यतेत सिद्धयै ॥84 ॥

जीवेश्वरौ विश्वमिति त्रिरूपं जगत् समस्तं च तुरीयसत्ये ।

अध्यस्तमेवात्मनि मानसेनेत्यज्ञानकार्यं बत सर्वमेतत् ॥85 ॥

सत्येवमज्ञानमिदं यदा तु स्वज्ञानभासा भजते विनाशम् ।

कार्यं तदीयं च सहैव नश्येत् तमो यथाऽर्कप्रभया प्रभाते ॥86 ॥

भातीदमज्ञानतमोविलासे न भाति सुज्ञानमहाप्रकाशे ।

सच्चेदिदं भाति कुतो न तुर्ये सत्यात्मनश्चित्प्रभया प्रदीप्ते ॥87 ॥

शिष्येत यत्स्वानुभवे तुरीये सत्यं तदेवान्यदसत्यमेव ।

सत्यत्वमिथ्यात्वविभाग एष बुद्धोपदेशैर्भवति स्फुटो नः ॥88 ॥

यतोऽज्ञतायामनुभूयमानं तस्मादसद् द्वैतमिदं निरुक्तम् ।

अज्ञाननाशादनुभूयमाना सत्या भवत्यद्वयताऽऽत्मनस्तु ॥89 ॥

पदे परस्मिन् भुवने विनष्टे यच्चिन्मयः स्वो लसति स्वभासा ।

शान्तः स एवाद्वय एककः सन्नित्यस्मदाचार्यनिरूपितार्थः ॥90 ॥

स्वप्नः प्रबोधे निधनं प्रयातीत्यतो हि मिथ्येत्यवगम्यतेऽसौ ।

जाग्रत्प्रपञ्चोऽपि तथाऽऽत्मभावे विनश्यतीत्यस्य मृषात्वसिद्धिः ॥91 ॥

पराङ्मुखास्तुर्यपदस्य लाभाद् वादांस्तु मुग्धाः प्रवदन्त्यनन्तान् ।

तज्जन्यशङ्काः शमयन्ति बुद्धा मुह्येद्यथा तैर्न मुमुक्षुलोकः ॥92 ॥

आत्मा शरीरं स्वयमेव येषां सोऽयं शरीरी भविता च येषाम् ।

नोक्तं हि तान् प्रत्यनृतत्वमस्य तेषां भवेद्विश्वमिदं सदेव ॥93 ॥

जीवेश्वरौ विश्वमिति त्रयस्य मिथ्यात्वमुक्तं ह्यविभक्तमेव ।

त्रिष्वेककं सत्यमवैति यस्तु द्वयं तदन्यच्च सदेव तस्मै ॥94 ॥

मुमुक्षुपुंसामुपदिश्यते तु समानमेव त्रितयं मृषेति ।

ग्राह्यं तथैवेह यथोपदिष्टं विमुक्तिमिच्छद्भिरबोधनाशात् ॥95 ॥

ग्राह्यः समग्रोऽप्युपदेश एष त्याज्योऽथवा बुद्धिमता समग्रम् ।

कः कुक्कुटीं कल्पयितुं समर्थः पाकाय चार्धं प्रसवाय चार्धम् ॥96 ॥

कुतो नु विश्वं सदिति प्रतीतमितीदमादौ परिशीलनीयम् ।

प्रपञ्चसत्ताप्रतिपादनस्य भारोऽस्ति तद्वक्तृशिरस्थ एव ॥97 ॥

यद्वीक्ष्यते विश्वमतोऽज्ञलोकः सदेव विश्वं मनुते हि सर्वः ।  
 नैतत् प्रमाणं व्यभिचारदोषान्मरीचिकारज्जुभुजङ्गमादौ ॥98 ॥  
 यथा प्रतीतं भुवनं सदेवेत्येतन्न सिद्धं भवतीक्षणेन ।  
 किमप्यधिष्ठानसदस्ति यस्मिन्निदं विभातीत्यनुमेयमत्र ॥99 ॥  
 यद्यद्यथा भाति न तत् तथेति वैज्ञानिकैरेव निरूपितं हि ।  
 द्रव्यं सुनीरन्ध्रमिव प्रतीतं चाकाशकल्पं गदितं यतस्तैः ॥100 ॥  
 जानात्यधिष्ठानसदस्य यस्तु तुरीयभावे समुपेत्य निष्ठाम् ।  
 बुद्धः स एव प्रभवेद्धि वक्तुं किमस्य तत्त्वं भवतीति नान्यः ॥101 ॥  
 बहिर्मुखत्वे सति को नु विद्याद् यथावदात्मानमुत प्रपञ्चम् ।  
 अन्तर्मुखत्वेन तु बोधदृष्ट्या जानाति तत्त्वं ह्युभयोश्च बुद्धः ॥102 ॥  
 कथं नु मां ज्ञास्यसि तत्त्वतस्त्वं ज्ञातुं स्वमात्मानमुतासमर्थः ।  
 इत्यज्ञमर्त्यं हसति प्रपञ्च इत्येवमूचे भगवान् गुरुर्नः ॥103 ॥  
 आविद्यकत्वाज्जगदीक्षणस्य वादं निराधारमिमं प्रदर्श्य ।  
 जगन्मृषात्वं प्रकटीकरोति स्फुटं गुरुर्नो भगवान् प्रबुद्धः ॥104 ॥  
 शरीरमेवात्मतयाऽवगम्य तत् सत्यमेवेत्यपि निश्चयेन ।  
 प्रत्येति सत्यं सकलं हि रूपं सर्वोऽपि जन्तुः परिदृश्यमानम् ॥105 ॥  
 रूपाणि सर्वाणि मृषैव तस्मान्न तानि सत्यानि हि बुद्धपुंसः ।  
 यदस्ति सत्यं तद्रूपमेव न रूपि किञ्चित् परमार्थदृष्ट्या ॥106 ॥  
 दृष्ट्यैकया पश्यति रूपिणं स्वं सरूपकं विश्वमुताज्ञमर्त्यः ।  
 सा दृष्टिरज्ञानमयीति हेतोः प्रमाणहीनैव हि विश्वसत्ता ॥107 ॥  
 वपुःप्रपञ्चाविति दृश्यमेकं वीक्षाऽप्यवीक्षाऽप्युभयोः सहैव ।  
 विनाऽऽत्मनो रूपमिदं शरीरं किं न्वीक्षते कश्चन विश्वमेतत् ॥108 ॥  
 स्वाप्नं प्रपञ्चं वपुषा विहीनाः पश्याम इत्येवमुदीयते चेत् ।

तिसृष्ववस्थास्वपि चास्ति देहः कदाऽप्यदेही न भवेद्धि जीवः ॥109 ॥

देहास्त्रयः सन्ति हि सर्वजन्तोः स्थूलोऽपि सूक्ष्मोऽपि च कारणात्मा ।

मनोमयः सूक्ष्म उदीयते चाप्युक्तस्त्यविद्यैव च कारणाख्यः ॥110 ॥

उक्तं शरीरत्रितयं यदेतत् तत् पञ्चकोशात्मकमुच्यते च ।

मध्यं त्रयं सूक्ष्मशरीरमुक्तं कोशोऽन्तिमः कारणदेह उक्तः ॥111 ॥

यावन्न बोधात् त्रितयं विनश्येत् स्याद् देहवानेव हि जीवनामा ।

तुरीयभावे ह्यशरीरताऽस्ति सहैव यस्मिंस्त्रितयं विनश्येत् ॥112 ॥

स्वाविद्यया कल्पयतेऽन्यदेहं स्वप्ने मनोऽन्यद् भुवनं स्वयं हि ।

स्वाप्नेन देहेन सहैव सुप्तः स्वप्नं जगत् पश्यति न त्वरूपः ॥113 ॥

देहं च विश्वं च समीक्षते हि नेत्रेण देहावयवेन सर्वः ।

कथं प्रमाणं भवितेयमीक्षा विश्वस्य सत्यत्वविचारणेऽस्मिन् ॥114 ॥

दृक् स्याद्यथा तादृशमेव दृश्यं दृगाश्रयोऽयं खलु दृश्यभावः ।

दृक् चेत् सरूपाऽस्ति तथैव दृश्यं दृक् चेदरूपाऽस्ति न रूपवीक्षा ॥115 ॥

भात्यज्ञातायां खलु सर्वजन्तोः प्रपञ्च आत्मा द्वितयं सरूपम् ।

अज्ञाननाशे द्वयमप्यरूपमनन्त आत्मैव हि दृक् तदानीम् ॥116 ॥

ज्ञानेक्षया ह्यात्मनि रूपहीने यात्येकतां विश्वमिदं सजीवम् ।

द्रष्टाऽपि दृश्यं भवतो न यस्यां तां ज्ञानवीक्षां निगदन्ति बुद्धाः ॥117 ॥

चिद्रूप आत्मैव हि निष्प्रपञ्च एकः पदे स्वे परिशिष्ट आस्ते ।

जन्मादिषड्भावविकारहीनः स एव तस्माद् गदितः स्वतः सन् ॥118 ॥

अनन्तदृङ्नाम निगद्यतेऽसौ परः स आत्मा परिपूर्ण एकः ।

न तस्य दृक्त्वं तु यथार्थतोऽस्ति सत्यात्मनो दृश्यविवर्जितत्वात् ॥119 ॥

अचित्स्वरूपत्वनिवारणाय कृतो दृगित्यत्र पदप्रयोगः ।

ज्ञानस्वरूपत्वमुताद्वयत्वं तस्यैवमुक्ते भगवत्तमेन ॥120 ॥

अरूपिणः स्वस्य सरूपतां हि मत्वेक्षते विश्वमिदं सरूपम् ।  
 अविद्ययाऽध्यस्तमिदं समस्तं ह्यात्मन्यरूपे परसत्यनन्ते ॥121 ॥  
 अनामकेऽरूपिणि चित्स्वरूपे तस्मिन्नविद्यापरिकल्पितानि ।  
 नामानि रूपाणि विभान्ति सद्वत् स्वं रूपिणं पश्यत एव पुंसः ॥122 ॥  
 आविद्यकत्वं जगदीक्षणस्य विस्पष्टमेवं गुरुणोपदिष्टम् ।  
 एवं निरस्ता जगतोऽस्य सत्ता दिष्टाऽऽत्मनः केवलताऽपि सत्या ॥123 ॥  
 स्थिरीकरोत्यर्थमिमं गुरुर्नो मनोमयत्वं जगतो निरूप्य ।  
 ततो मृषात्वं मनसोऽहमश्च मूलाज्ञताया अपि चोपदिश्य ॥124 ॥  
 शब्दादिका ये विषयास्त एव रूपं हि विश्वस्य न किञ्चिदन्यत् ।  
 प्रतीतयस्ते मनसो हि सर्वे तद्विश्वमेतन्मन एव नान्यत् ॥125 ॥  
 यद्यस्ति विश्वं मनसो विभिन्नमभानमेतस्य कुतः सुषुप्तौ ।  
 चिद्रूप आत्माऽस्ति हि तत्र सत्यो यदीयभासा मनसो मनस्त्वम् ॥126 ॥  
 [ Quote: यदि सत्यं भवेद्विश्वं सुषुप्तावुपलभ्यताम् ।  
 यन्नोपलभ्यते किञ्चिदतोऽसत् स्वप्नवन्मृषा ॥ (वि० चू०) ]  
 यदा मनश्चेष्टितमस्ति पुंसां तदैव विश्वं खलु भाति तेषाम् ।  
 मनोमयं विश्वमिदं हि तस्मात् स्वप्ने यथा जागरिते तथैव ॥127 ॥  
 यथैव जाग्रज्जगदेवमेव स्वाप्नं स्वकाले प्रतिभाति सद्वत् ।  
 जाग्रत्प्रपञ्चो व्यवहारयोग्यो यद्वत् तथा स्वाप्न उत स्वकाले ॥128 ॥  
 स्वाप्नं यथा दृश्यमभिन्नमेव चित्ताद् भवेत् स्वप्नदृशो नरस्य ।  
 दृश्यं तथा जाग्रति वीक्षकस्य चित्ताद् भवेत् सर्वमभिन्नमेव ॥129 ॥  
 मनोमयत्वे जगतः सुसिद्धे सिद्धं मृषात्वं भवतीति भीताः ।  
 बहिःस्थितत्वं जगतोऽज्ञमर्त्या अनेकधा साधयितुं यतन्ते ॥130 ॥  
 जगन्मृषात्वं गदितं तु बुद्धैः स्वान्वेषणात् तुर्यपदस्य लिप्सोः ।  
 नान्यान् प्रतीदं ह्युपदिष्टमस्ति ततो वृथैवेह तदीयवादाः ॥131 ॥

स्वाप्नस्य विश्वस्य मृषात्मकत्वं स्वप्ने न शक्नोति हि कोऽपि बोद्धुम् ।  
तथैव जाग्रद्भुवनं मृषेति शक्नोति बोद्धुं नहि जागरेऽस्मिन् ॥132 ॥

न दोषहीनं भवति प्रमाणं बहिःस्थितत्वे जगतोऽस्य किञ्चित् ।  
साध्यं स्वपक्षं बत सिद्धवत्तु कृत्वैव वादांस्त इमे वदन्ति ॥133 ॥

अन्तर्हि शब्दादिकबोधजन्म बहिस्तु तत्कारणमस्ति विश्वम् ।  
इत्युच्यते चेत् वद सन् कथं स्यादन्तर्बहिश्चेति विभाग एषः ॥134 ॥

लोकेऽनुभूतः सकलो विभागो देहाश्रयेणैव हि भाति सद्वत् ।  
देहस्य सत्तां प्रति न प्रमाणं पृथक् किमप्यस्ति समर्पितं तैः ॥135 ॥

अल्पं मनो विश्वमिदं विशालं स्यादन्तरेतन्मनसः कथं नु ।  
इत्येष वादोऽप्युत मुग्धतैव विशालमुक्तं मन एव बुद्धैः ॥136 ॥

आकाशतश्चापि बृहन्मनो हि तस्मिन् हि खादीनि भवन्ति पञ्च ।  
चिन्निश्चला ब्रह्म चला मनश्चेत्येवं मनो ब्रह्ममयं निरुक्तम् ॥137 ॥

सुप्तौ तवासीत् किमिदं न वेति शङ्कास्ति चेत् पृच्छ नरानसुप्तान् ।  
आसीद्विच्छिन्नतथैव विश्वमित्येव तेषामवगच्छ वाचा ॥138 ॥

एवं स्वपक्षं बत सिद्धवत्तु कृत्वैव वादोऽयमुदीयतेऽज्ञैः ।  
अन्तर्भवन्त्येव हि तेऽप्यसुप्ता नराः प्रपञ्चेऽत्र विचार्यमाणे ॥139 ॥

वीक्षामहे तान् मनुजानसुप्तान् वयं प्रबुध्यैव हि नैव सुप्तौ ।  
असुप्तपुंसां न हि सत्यतायाः किञ्चित् प्रमाणं पृथगस्ति दत्तम् ॥140 ॥

ते चाप्यसुप्ता मनसैव विश्वं जानन्ति नो तेन विना कदाऽपि ।  
सर्वस्य तन्मानसमेव विश्वं स्वप्ने यथा जागरितेऽपि तद्वत् ॥141 ॥

भात्येकरूपं हि जगद् बहूनामित्युच्यते चास्य बहिःस्थितत्वम् ।  
न वीक्षकाणां बहुता यथार्थेत्युक्त्यैष वादो गुरुणा निरस्तः ॥142 ॥

अनेकतैषा मनसा कृतैव स्वप्ने यथा जागरितेऽप्यबोधात् ।  
 नानेकता भाति हि वीक्षकानां सुषुप्तिभावे मनसा विहीने ॥143 ॥  
 मनः प्रपञ्चं सृजति स्वयं हि स्वप्ने यथा जागरिते तथैव ।  
 स्वसृष्टमेवेति मनो न वेत्ति स्वप्ने यथा जागरितेऽपि तद्वत् ॥144 ॥  
 यथेप्सितं स्रष्टुमशक्तमेव मनोऽवशं सत् सृजति प्रपञ्चम् ।  
 अतो हि विश्वं सदिति प्रतीत्या भ्रान्तं भृशं संसरति स्वयं च ॥145 ॥  
 मनोरथे नाटकवीक्षणे च तथा कथासंश्रवणेऽपि चित्तम् ।  
 प्रत्येति सत्यं सकलं स्वसृष्टमेष स्वभावो मनसो हि नित्यः ॥146 ॥  
 दृष्टेर्न सृष्टिः पृथगस्ति काचिद् दृष्टिश्च सृष्टिर्द्वयमेकमेव ।  
 दृष्टेर्विरामो निधनं हि नान्यन्नश्येद्धि विश्वं विजतत्त्वबोधात् ॥147 ॥  
 सिद्धे प्रपञ्चस्य मनोमयत्वे सच्चेन्मनः सन् भविता प्रपञ्चः ।  
 असन् प्रपञ्चोऽपि मनस्त्वसच्चेत् ततो विचार्या मनसोऽथ सत्ता ॥148 ॥  
 कैलक्षणेः स्यात् सदसद्विवेक इत्यत्र पूर्वं परिशीलनीयम् ।  
 सल्लक्षणं लौकिकसम्मतं यत् तन्न प्रमाणं खलु सद्विचारे ॥149 ॥  
 कीरो यथा शाल्मलिभूरुहस्य लुब्धः फले वञ्चित एव याति ।  
 एवं स्वयं वञ्चयतः स्वमेव मतं प्रमाणं भविता कथं नु ॥150 ॥  
 धीरिन्द्रियाण्यप्युत मानसं च भवन्त्यविद्यापरिचारकाणि ।  
 अतः प्रमाणानि हि लौकिकानि नैवोपकुर्वन्ति विचारणेऽस्मिन् ॥151 ॥  
 सल्लक्षणं लौकिकसम्मतं यत् तदेतदाविद्यकमित्यसाधु ।  
 साधोः प्रमाणं गदितो हि बुद्धैः सत्यत्वमिथ्यात्वविभाग एव ॥152 ॥  
 भासा स्वया यद्विलसत्यजस्रं विना विकारं च लयोदयाभ्याम् ।  
 तदेव सत्यं हि ततोऽन्यथा तु सर्वं मृषैवेति वदन्ति बुद्धाः ॥153 ॥  
 कदाऽप्यसत्यस्य भवेन्न सत्ता भवेदसत्ता न सतः कदाऽपि ।  
 इत्येवमूचे सदसद्विवेकं गीतासु कृष्णो भगवान् स्वयं हि ॥154 ॥

आद्यन्तयोर्भावविवर्जितं यन्मध्येऽपि तद् भावविहीनमेव ।

यदेशकालप्रमितं विभाति तत्सत्यताधीर्बत मुग्धतैव ॥155 ॥

सत्योपमानं गदितं सुवर्णं मिथ्योपमानानि विभूषणानि ।

सत्यं सुवर्णं रुचकान्यपेक्ष्य विनश्वरत्वादुचकानि मिथ्या ॥156 ॥

सुवर्णमासन् रुचकानि पूर्वं तदेव मध्येऽपि तदेव चान्ते ।

असन्ति सत्ये विलसन्ति सद्दत्त्वं स्वर्णे यथा सन्ति विभूषणानि ॥157 ॥

रीत्यानया विश्वमिदं मनश्च द्वयं च मिथ्यैव परीक्षमाणे ।

इत्येवमर्थो भगवत्तमेन दिष्टो यथा तत्क्रम उच्यतेऽत्र ॥158 ॥

भास्यं जगद् भासकमस्य चेतो लयोदयौ द्वे भजतः सहैव ।

न भात्यविच्छिन्नतया द्वयं चेत्यतो द्वयं चापि मृषेति विद्यात् ॥159 ॥

भवेत् तु यद्यद् विरलप्रकाशं तत्तज्जडत्वेन परप्रकाश्यं ।

जडस्य सर्वस्य च भासकं यत् स्वयम्प्रभं तद्धि चितिस्वभावम् ॥160 ॥

स्वतत्त्वबोधादहमादिनाशे यच्छिष्यते शान्तपदे परस्मिन् ।

सत्यं तदन्यन्निखिलं मृषेति जानीमहेऽस्मद् गुरुदेववाग्भिः ॥161 ॥

मनोऽपि मिथ्या यदि शून्यतैव प्राप्ता सुषुप्तौ न हि किञ्चिदस्ति ।

ये वादमेवं समुदाहरन्ति स्वानेव तेऽज्ञा बत विस्मरन्ति ॥162 ॥

शून्यत्वमेतद्विदितं कथं नु नैवास्य साक्षी यदि कश्चिदस्ति ।

निस्साक्षिका नैव हि शून्यतेयमतो न शून्यत्वमिदं यथार्थम् ॥163 ॥

शून्यत्ववादो भगवत्तमेन निस्संशयं ह्यस्ति निरस्त एवम् ।

नास्माकमत्रास्ति हि काऽपि शङ्का तुर्येऽस्ति शिष्टः खलु सत्य आत्मा ॥164 ॥

आत्मा स्वयञ्ज्योतिरहंस्वरूपो भाति स्वभासा हृदि सर्वजन्तोः ।

सर्वोऽप्यतः स्वं समवैति सन्तं नास्मीति को न्वस्ति वदन्नृलोके ॥165 ॥

मन्ये ततोऽस्मीत्यनुभूयते तु वृत्त्या धियः कैश्चन नैजसत्ता ।

अमी गजं यान्तमुपेक्ष्य मन्दाः पदानि वीक्ष्य प्रतियन्ति पश्चात् ॥166 ॥

सर्वानुभूताऽस्ति हि नैजसत्ता सुषुप्तिभावे मनसा विहीने ।  
 सुखं मया सुप्तमिति ब्रुवाणः सुखस्मृतिं च प्रकटीकरोति ॥167 ॥  
 अन्यानुभूतस्मरणं कुतः स्यात् स्वेनानुभूतं हि सुखं सुषुप्तेः ।  
 अन्योऽहमन्यः पुरुषः सुषुप्तेः पूर्वं य आसीदिति को नु वक्ति ॥168 ॥  
 लयोदयाभ्यां रहिते हि तस्मिन् मनः सविश्वं लयमेति सुप्तौ ।  
 उदेति तस्माच्च पुनः प्रबोधे शून्यत्ववादोऽयमतो मृषैव ॥169 ॥  
 आधारसद्वस्तु विना कथं नु विश्वं मनश्चेत्युभयं च भायात् ।  
 रज्जुं विना को न्विह वीक्षतेऽहिं शुक्तिं विना पश्यति को नु रौप्यम् ॥170 ॥  
 अस्तित्वभाने भुवनस्य यच्छदस्त्येव सत् किञ्चन चित्स्वरूपम् ।  
 नो चेत् कथं धीरुदियान्मृषेदमस्तीति भातीत्यपि लौकिकानाम् ॥171 ॥  
 तद्भास्यमेव द्वितयं च यस्मात् स्वयम्प्रभं तच्चित्तरूपमेव ।  
 नात्मस्वरूपात् पृथगास्ति सत्यं स्वयम्प्रभं किञ्चन कुत्रचिद्वा ॥172 ॥  
 बोधोदये स्वात्मनि भासमाने नार्केन्दुनक्षत्रगणा विभान्ति ।  
 तस्यैव भासा खलु भान्ति तानि बहिर्मुखस्याज्ञजनस्य लोके ॥173 ॥  
 चित्ता यया भाति जगत् समस्तं भासाऽपि यस्या मनसो मनस्त्वम् ।  
 सैवात्मरूपं भवतीति हेतोरात्मास्तितायां न हि काऽपि शङ्का ॥174 ॥  
 अस्मीति बोधं न रुणद्ध्यविद्या बोधोऽहमस्मीति तु बोधमेव ।  
 स्वं वेत्ति सन्तं खलु सर्व एव विहाय वैज्ञानिकवादमुग्धान् ॥175 ॥  
 नित्योऽव्ययः सन्ततभानकः स्वः सर्वास्ववस्थास्वपि सत्य आस्ते ।  
 तस्मिन्नधिष्ठानसति ह्यशेषमारोपितं विश्वमिदं विभाति ॥176 ॥  
 पूर्णस्य तस्यैव चिदात्मकस्य सत्यस्य सत्तामुपजीव्य सद्वत् ।  
 समानसं विश्वमिदं विभाति स्वाविद्यया मोहितमानसानाम् ॥177 ॥  
 ब्रह्मैककं सत् सकलस्य जन्तोः स्वयं सदैवाहमहन्तयाऽन्तः ।  
 भात्यात्मरूपेण हि नान्य आत्मेत्येषाऽस्ति वाणी भगवत्तमस्य ॥178 ॥

चैतन्यमस्मीति मदीयरूपमिति श्रुता मोससनामकेन ।  
 या देववाणी प्रथिताऽस्ति तस्या भावोऽयमेवेत्यपि सोऽयमूचे ॥179 ॥  
 विज्ञाय सत्यात्मतया तमेव ब्रह्मात्मकं तुर्यपदे लसन्तम् ।  
 लब्ध्वेव कामानखिलान् सहैव सदैव तृप्ता हि लसन्ति बुद्धाः ॥180 ॥  
 सैषा विशुद्धा चितिरात्मरूपा स्वाज्ञस्य विश्वाकृतिका हि भाति ।  
 सत्यात्मनीत्थं विपरीतबुद्धिर्निजस्वरूपानवबोधमूला ॥181 ॥  
 आविद्यकं विश्वमिदं सदैव समावृणोत्येव हि तत्स्वरूपम् ।  
 धीरिन्द्रियाण्यप्युत मानसं च भवन्त्यविद्यापरिचारकाणि ॥182 ॥  
 अतः प्रमाणानि हि लौकिकानि प्रत्यक्षमैतिह्यमुतानुमानम् ।  
 प्रतारणायैव भवन्ति जन्तोर्नैवोपकुर्वन्ति हि बोधलब्धयै ॥183 ॥  
 अतः किमाश्चर्यमिदं यदज्ञा मत्वा स्वतः सत्यमिमं प्रपञ्चम् ।  
 संसारिणं च प्रतियन्ति पूर्णं शिवं सदात्मानमसङ्गमेकम् ॥184 ॥  
 निरुक्तमेवं जगतो मृषात्वं नैकोपमानेन सुबोधमस्ति ।  
 अतः स्फुटीकर्तुमिदं मुमुक्षोस्तिस्रो गुरुर्वक्त्युपमाः क्रमेण ॥185 ॥  
 भ्रमः प्रपञ्चस्य सदात्मरूपे रज्ज्वां यथाऽहेरिति दशितेऽर्थे ।  
 उक्तोपमाया विषमत्वबुद्ध्या शिष्यस्य शङ्का समुदेति काचित् ॥186 ॥  
 सर्पभ्रमः शाम्यति रज्जुबोधान्नैवं जगद् भ्रान्तिरपैति साधोः ।  
 श्रुत्याऽपि युक्त्या विदितेऽपि तत्त्वे पूर्वं यथा दृश्यत एव विश्वम् ॥187 ॥  
 जगद्भ्रमो नैति परोक्षबोधान्निरास्पदेयं खलु तेन शङ्का ।  
 तथाऽपि सन्देहनिवारणाय गुरुद्वितीयामुपमां ब्रवीति ॥188 ॥  
 भूयोऽपि वीक्षा मृगतृष्णिकाया अस्त्येव तत्त्वे विदितेऽपि तस्याः ।  
 एवं निरस्तेऽपि च संशयेऽस्मिन्मुदेति भूयोऽपि च संशयोऽत्र ॥189 ॥  
 कार्योपयोगीनि हि जागतानि वस्तूनि नैवं तु मरीचिकाम्भः ।  
 अत्रोच्यते स्वप्नसमीक्षितानि कार्योपयोगीनि तथाऽपि मिथ्या ॥190 ॥

कार्योपयोगीन्यपि तद्वदेव मिथ्यैव वस्तून्यपि जागतानि ।  
स्वप्नो ह्ययं जागरिताभिधानः स्वाज्ञाननिद्रावशगस्य जन्तोः ॥191 ॥

निद्रेयमज्ञानमयी न यावद् व्यपैति साधोरपरोक्षबोधात् ।  
स्वप्नोऽनुवर्तेत हि जागराख्यो यस्मिञ्जगत् सत्यवदेव भाति ॥192 ॥

ज्ञेयं हि सत्यत्वमबाधितत्वं बाध्यत्वमेवात्र मृषात्वलिङ्गम् ।  
आत्मैव सन्नित्यमबाधितत्वान्मृषा जगद् बाध्यतयाऽऽत्मबोधे ॥193 ॥

आत्मन्यधिष्ठानसति ह्यशेषमारोपितं विश्वमिदं विभाति ।  
अतो न विश्वं नरशृङ्गतुल्यं सत्यं स्वतो नेत्युपदिश्यते तु ॥194 ॥

भेदैरनन्तैः प्रविभक्तमेव प्रतीयते विश्वमिदं हि सर्वम् ।  
भेदे इमे चापि भवन्ति मिथ्येत्यर्थं गुरुर्नो विशदीकरोति ॥195 ॥

भेदं च जीवेश्वरयोस्तथाऽन्यान् प्रत्येति भेदान् मन एव सर्वान् ।  
भेदप्रतीतिर्मनसो हि धर्मो भावेऽमनस्के न हि सन्ति भेदाः ॥196 ॥

मनः प्रतीत्यात्मकमेव तस्मादज्ञानुभूतं बत भेदजातम् ।  
सर्वप्रतीतेर्मनसस्तु मूलं भवत्यनात्मात्मभिदाप्रतीतिः ॥197 ॥

सैषा शरीरोऽहमिति प्रतीतिः संसारवृक्षस्य निदानभूता ।  
प्रतीतिरेषा गदिताऽज्ञतैवेत्याविद्यका एव समस्तभेदाः ॥198 ॥

जीवाभिधानं मन एव भेदानविद्यया कल्पयतीक्षते च ।  
सुषुप्तिभावेऽपि तुरीयभावे जीवेश्वराद्या न हि सन्ति भेदाः ॥199 ॥

द्वन्द्वानि सर्वाण्यपि च त्रिपुट्यो भवन्त्यसत्यान्यत एव हेतोः ।  
सत्यात्मभावे न हि सन्ति तानि न बाध्यते तुर्यपदस्थ एतैः ॥200 ॥

अन्तर्बाहिर्जन्ममृती समष्टिर्व्याष्टिर्जगत्सृष्टिलयौ तमो भाः ।  
आत्माऽप्यनात्माऽप्युत बन्धमुक्ती ज्ञानाज्ञते जीव उतेश्वरश्च ॥201 ॥

स्वेच्छा च दैवं च सुखं च दुःखं दोषा गुणाश्चाप्युत पुण्यपापे ।  
इत्याद्यहङ्कारनिदानकत्वात् स्वप्नोपमं वक्ति गुरुः समस्तम् ॥202 ॥

ज्ञाताऽपि तज्ज्ञेयमनात्मसंज्ञं ज्ञानं तथा वैषयिकं तदीयम् ।  
 समस्तमेवं त्रिपुटिप्रकारं चाविद्यकं स्वप्नसमं निरुक्तम् ॥203 ॥  
 आत्मन्यविद्यापरिकल्पितौ द्वौ जीवेश्वराख्यौ भवतो न भिन्नौ ।  
 उपाधिसम्बन्धधिया भिदेयं प्रतीयते सत्यवदज्ञतायाम् ॥204 ॥  
 ईशस्य माया गदिताऽस्त्युपाधिर्जीवस्य तूपाधिरबोध एव ।  
 मायाऽस्त्यधीना परमस्य तस्य जीवस्त्वविद्यापरतन्त्र एव ॥205 ॥  
 मायाऽप्यविद्या गदिते तु शास्त्रे जीवेशयोर्भेदनिरूपणाय ।  
 मिथ्यैव भेदोऽयमबोधमूलस्तथाऽपि सत्यो व्यवहारदृष्ट्या ॥206 ॥  
 द्वैतं भवेत् सत्यवदेव तावद् यावन्न जीवत्वमपैति बोधात् ।  
 अतो भवेत् सत्यवदेव पुंसां भेदो ह्ययं यद्वदिहान्यभेदाः ॥207 ॥  
 विश्वं परो जीव इति त्रयस्य मृषात्वमुक्तं ह्यविभक्तमेव ।  
 न कुक्कुटी कल्पयितुं हि शक्या पाकाय चार्धं प्रसवाय चार्धम् ॥208 ॥  
 स्वं देहिनं चाप्युत जीवभूतं यो मन्यतेऽज्ञातनिजस्वरूपः ।  
 आत्मैव तस्मै भजतीशभावं तमेव भक्त्या स भजेद्विमुक्त्यै ॥209 ॥  
 सत्यां विदित्वाऽद्वयतां धियैव लब्धुं स्वरूपानुभवं त्वशक्तः ।  
 कुर्यात् प्रयत्नं भवबन्धमुक्त्यै भक्त्या परस्मिन्नपि च प्रपत्त्या ॥210 ॥  
 धीरस्य पुंसो निजमार्गणं च भीरोः प्रपत्तिः पुरुषे परस्मिन् ।  
 द्वावेव मार्गौ गदितौ मुमुक्षोरन्तर्भवन्त्यत्र समस्तमार्गाः ॥211 ॥  
 अन्वेषयाऽहङ्कृतिमूलमन्तर्नाशाय तामर्षय वा परस्मै ।  
 मार्गो द्विधैवं भगवत्तमेन मुमुक्षुपुंसां रमणेन दिष्टः ॥212 ॥  
 अद्वैतिनं स्वं गणयन्नधीरो भक्तिं परस्मिन्नवरां च मत्वा ।  
 वृथैव जीवत्यभजन् य ईशं मुग्धः स मर्त्यो मलिनान्तरङ्गः ॥213 ॥  
 कूपे यथा रज्जुनिबद्धकुम्भो भक्तो भवेऽस्मिन् भविता तथैव ।  
 रज्जुं विना कूपनिमग्नकुम्भो यथा तथा भक्तिविहीनमर्त्यः ॥214 ॥

य आसुरीं सम्पदमाश्रयन्ते न भक्तिरच्छा भविता हि तेषाम् ।  
दैवीमतः सम्पदमाश्रितः सन् भक्तिं परस्मिन् विदधीत साधुः ॥215 ॥

लोकप्रसिद्धा परमस्य पुंसः कृपेति शक्तिर्भवति त्रिरूपा ।  
ईशस्वरूपा गुरुरूपिणी च सत्यात्मरूपा च तुरीयभावे ॥216 ॥

कृपा तु सेयं स्थितिरेव तस्य परस्य सत्यात्मतया हृदन्तः ।  
कृपा स्वरूपं हि परस्य तस्य कृपां विना नास्ति हि तस्य सत्ता ॥217 ॥

सदैव जागर्ति कृपा परस्य कालो न कोऽप्यस्ति यदा न सा स्यात् ।  
जीवत्यहन्ता तु नरस्य यावदपेक्षते सा पुरुषस्य यत्नम् ॥218 ॥

त्यजेन्न कश्चित् करुणा परस्य सर्वान् नयेत् सा हि विमुक्तिमेव ।  
मुच्यन्त एके त्वचिरेण बन्धादन्ये तु कालेन चिरेण जीवाः ॥219 ॥

मन्येत भक्तः स्वयमेव भक्त्या परं भजामीति न तद्यथार्थम् ।  
धावन्तमज्ञं भवकाननेऽस्मिन् परो हि गृह्णात्यनुधाव्य मुग्धम् ॥220 ॥

दयालुरेवं हि पुमान् परोऽसौ स्वमेव यद्यच्छति भक्तिभाजाम् ।  
नाशेऽहमस्तत्कृपया हि साधुस्तस्मिन्नभेदेन लभेत निष्ठाम् ॥221 ॥

कान्ताचलोऽसौ हि विकृष्य जीवान् कृत्वाऽचलांस्तानपि भक्षयित्वा ।  
स्वस्मिन् पदे नित्यसुखे परस्मिन् प्रेम्णा सदा रक्षति तुर्यभावे ॥222 ॥

यथाऽर्णवोत्थाम्बुदवृष्टिजाता भूयोऽर्णवं याति नदी स्वयोनिम् ।  
भ्रान्त्वा यथा खे सुचिरं च पक्षी विश्रान्तिमाप्नोत्यवनिं निवृत्य ॥223 ॥

एवं परस्मादुदितोऽपि जीवो भ्रान्त्वा भवेऽस्मिन् सुचिरं कदाचित् ।  
यथा प्रवृत्तो विनिवृत्य भूयः सङ्गच्छते तं पुरुषं स्वयोनिम् ॥224 ॥

भक्तिः परस्मिन् द्विविधोपदिष्टा चित्तस्य पुंसः परिपाकभेदात् ।  
आदौ तु कीशार्भकरीतिभक्तिः पश्चाच्चमार्जारकिशोरभक्तिः ॥225 ॥

अभ्यस्य कीशार्भकभक्तिमेव भवेष्बनेकेषु कथञ्चिदन्ते ।  
क्षीणेत्वहङ्कारबले नितान्तं भक्तिं विडालार्भकवत् करोति ॥226 ॥

मार्जारडिम्भोपमभक्तिरेव प्रपत्तिरप्यात्मनिवेदनं च ।  
 सेयं विशुद्धा मनसः प्रसादात् कालेन बोधेन भवेत् समाना ॥227 ॥  
 पुंसः परस्मै स्वनिवेदनं तु पुंसा भवेत् तेन कृतं यथार्थम् ।  
 जानाति यः स्वं निजमार्गणेनेत्युक्ताऽस्ति वाणी भगवत्तमेन ॥228 ॥  
 पृथक्त्वमत्याऽप्यपृथक्त्वमत्याऽप्येवं च भक्तिर्गदिता द्विरूपा ।  
 असंस्कृतानां प्रथमोपदिष्टा सुसंस्कृतानामितरा प्रशस्ता ॥229 ॥  
 तमात्मभूतं पृथगेव मत्वा रूपेऽपि नाम्नाऽपि च तं प्रपूज्य ।  
 बुद्धिप्रसादात् परमं च धाम कालेन यात्येव न तत्र शङ्का ॥230 ॥  
 नाम्नाऽपि रूपेण विहीनमीशं नाम्नाऽपि रूपे भजते नरश्चेत् ।  
 स नामरूपोद्भवबन्धमुक्तिं भजेदिति श्रीरमणोपदेशः ॥ 231 ॥  
 यामेव निष्ठां लभते मुमुक्षुर्ध्यानादरूपस्य सतः परस्य ।  
 लभेत तामेव हि दैवसम्पद्युक्तः सरूपं तमुपास्य भक्त्या ॥ 232 ॥  
 भजेत् तमेकं पुरुषं यथेष्टं केनापि नाम्ना क्वचनापि रूपे ।  
 परस्य रूपेषु न तारतम्यं वीक्षेत धीमान् परिशुद्धचेताः ॥ 233 ॥  
 एकैव मूर्तिर्बिभिदे त्रिधा सा सामान्यमेषां प्रथमावरत्वम् ।  
 एवं स्फुटं मूर्तिभिदामृषात्वमूचे कवीन्द्रः किल कालिदासः ॥ 234 ॥  
 सर्वोत्तमं रूपममुष्य बुद्धः स्वस्मान्न यस्तं समवैति भिन्नम् ।  
 परात्मशक्तेः करुणाभिधाया रूपं द्वितीयं हि गुरुः प्रबुद्धः ॥ 235 ॥  
 अहं स्वयं बुद्ध इति ब्रवीति गीतासु कृष्णो भगवान् स्वयं यत् ।  
 ईशादभिन्नं गणयेत् प्रबुद्धं शास्त्रोदितं तत्त्वममुष्य जानन् ॥ 236 ॥  
 अभ्यर्चयेदात्मविदं मुमुक्षुरित्यस्ति वाणी श्रुतिमस्तकेषु ।  
 मन्वीत चेद् भिन्नममुं परस्मात् सा धीर्मुमुक्षोः प्रतिहन्ति मार्गम् ॥ 237 ॥  
 देवं त्वनात्मानमुपासते ये ते सामरस्येन भवन्ति हीनाः ।  
 चिरेण कालेन मतिप्रसादादपैति केषाञ्चन दोष एषः ॥ 238 ॥

यथा मतं स्वेन परस्य रूपं रूपं तदेवेक्षितुमीहतेऽसौ ।  
 कदाचिदीक्षेत च रूपमेवं वीक्षा त्वनित्येयमतो मृषैव ॥ 239 ॥  
 स एव साक्षात् पुरुषः परः सन् स्वतः पृथक् तं गणयन्नबोधात् ।  
 भक्त्या तदीक्षां यतते च लब्धुमितोऽन्यदाश्चर्यतरं किमस्ति ॥ 240 ॥  
 रूपेक्षणं रूपविवर्जितस्य कथं भवेत् तस्य यथार्थवीक्षा ।  
 तस्यात्मनोऽनात्मवदीक्षणं च सत्येक्षणं तस्य भवेत् कथं नु ॥ 241 ॥  
 रूपं समस्तं च मनोमयं यदन्तर्भवेद् द्रष्टरि दृश्यरूपम् ।  
 द्रष्टुः स्वरूपं हि गवेषणीयं तदेव तत्त्वं हि परस्य पुंसः ॥ 242 ॥  
 द्रष्टुः स्वरूपं य उपेक्ष्य देवं स्वतोऽन्यवत् पश्यति भक्तियोगात् ।  
 स वीक्षते मानसरूपमेवेत्येषाऽस्ति वाणी भगवत्तमस्य ॥ 243 ॥  
 द्रष्टुः स्वरूपस्य गवेषणेन द्रष्टुर्विनाशात् परिशिष्यते यत् ।  
 तदेकमेव स्वयमात्मरूपं रूपं च सत्यं परमस्य पुंसः ॥ 244 ॥  
 जीवाभिधं यत्र मनो निगीर्णं तेनान्नवद्याति तदात्मभावम् ।  
 सैवात्मवीक्षाऽपि परस्य वीक्षेत्येषा गुरोः श्रीरमणस्य वाणी ॥ 245 ॥  
 उपासनं स्वात्मतयैव तस्य श्रुतेर्वचोभिर्विहितं मुमुक्षोः ।  
 मत्वा स्वतोऽन्यं तमुपासते ये श्रुतिः पशूंस्तान् बत वक्ति पुंसः ॥ 246 ॥  
 हित्वाऽऽत्मदेवं भजते स्वतोऽन्यं य एष हस्तस्थितकौस्तुभं सः ।  
 अपास्य रत्नं विचिनोति किञ्चिदित्येवमूचे भगवान् वसिष्ठः ॥ 247 ॥  
 वपुष्यहन्तैव हि पापमाद्यं निरूपितं यद् भगवत्तमेन ।  
 पापादमुष्मादुदिता परस्य स्वतोऽन्यताधीरपि पापमेव ॥ 248 ॥  
 पूर्णत्वमुक्तं श्रुतिभिः परस्य सत्यं भवत्यात्मतयैव तस्य ।  
 तत्पूर्णाताया बत भङ्ग एव पृथक्त्वमत्या क्रियते हि मूढैः ॥ 249 ॥  
 अभेदमत्या रचिता तु भक्तिस्तत्पूर्णाताङ्गीकरणस्य रीतिः ।  
 सुभक्तिमेतामतिपावनीं च ब्रूते मुमुक्षोर्भगवान् गुरुर्नः ॥ 250 ॥

प्रदीपमादाय तमोऽनुधावन् नरो यथा तद्वदुपासकोऽपि ।  
 पृथक्त्वयोपास्य परं न यातीत्येवं च दिष्टं भगवत्तमेन ॥ 251 ॥  
 भिदामहन्तारचितां मृषेति बुद्ध्वा भजत्यात्मतया यदीशम् ।  
 अतो मुमुक्षोरनयैव भक्त्या सिद्धयेदहन्तानिधनं जवेन ॥ 252 ॥  
 स्वतोऽन्यमीशं बत मन्यते यो मृषैव तेनात्मसमर्पणं हि ।  
 मृषैव चोलेषु यथा विवाहे स्यान्नारिकेलस्य फलस्य दानम् ॥ 253 ॥  
 अनात्मतायां परमस्य पुंसः प्रेष्टेतरत्वं बत तस्य सिद्धम् ।  
 आत्मैव हि प्रेष्ठ इति प्रसिद्धः श्रुत्याऽनुभूत्याऽपि हि सर्वजन्तोः ॥ 254 ॥  
 परं प्रपद्येत विहाय धर्मानारोपितानात्मनि जीवताद्यान् ।  
 अवोचदेवं भगवान् गुरुर्नो गीतान्तिमश्लोकनिगूढमर्थम् ॥ 255 ॥  
 पुंसे परस्मै स्वनिवेदनं यत् सा भक्तियोगस्य परा हि निष्ठा ।  
 क्षीणे त्वहङ्कारबले तदेतद् विशुद्धचित्तेन भवेत् तु साध्यम् ॥ 256 ॥  
 लघ्वी यथा कान्तशिला महत्या विभिन्नकोट्याश्रयणात् तथैव ।  
 जीवोऽल्पको मस्तकपादयोगादैक्यं भजेत् तेन परेण पुंसा ॥ 257 ॥  
 इष्टं यथा ते भवतात् तथैव सर्वात्मनाऽहं त्वदधीन एव ।  
 एवं धिया तिष्ठति यः सदैव तेनार्पणं स्वस्य भवेद्यथार्थम् ॥ 258 ॥  
 भूभारवोढा स इति प्रपन्नस्तस्मिन् भरं न्यस्य भजेत् प्रशान्तिम् ।  
 वहन् स्वयं गोपुरधारिबिम्बो यथा तथा स्यात् परिहासपात्रम् ॥ 259 ॥  
 याने यथा स्वीयभरं निवेश्य करोति यात्रामुपविश्य तत्र ।  
 एवं परस्मिन् स्वभरं निवेश्य समापयेत् स्वामिह लोकयात्राम् ॥ 260 ॥  
 यथा निजां देहकुटुम्बचिन्तां त्यजेद्भरं न्यस्य बुधः परस्मिन् ।  
 त्यजेत्तथा लोकहितार्थचिन्तां तस्मिन् समस्तं च भरं निवेश्य ॥ 261 ॥  
 अनिष्टमिष्टं च सुखं च दुःखं कालोपनीतं सहमान एव ।  
 शोकं मुदं चाप्यभजन् सुभक्तः कालं नयेत् तत्परया धियैव ॥ 262 ॥

यदा निगीर्णा कृपया परस्य नश्येदहन्ता सहजात्मभावे ।  
निवेदनं स्वस्य तदा परस्मै सत्यं च पूर्णं च भवेद्धि साधोः ॥ 263 ॥

गणेशमूर्तेर्गुडनिर्मितस्य यथाऽशमादाय निवेदनं स्यात् ।  
तथा परस्मै स्वनिवेदनं स्यात् स्वो नाम तस्मान्न हि कश्चिदन्यः ॥ 264 ॥

आत्मा स्वयं यत् परमः स एव निवेदनं केन कथं च कस्मै ।  
एनाहमा भेदमवैति तस्मात् तन्नाश एवात्मनिवेदनं स्यात् ॥ 265 ॥

पुंसे परस्मै यदि दित्ससि स्वमन्विष्य पूर्वं स्वमवेहि साक्षात् ।  
एवं स्वदानं कृतमेव तस्मा इत्यस्ति वाणी भगवत्तमस्य ॥ 266 ॥

अहङ्कृतेरेव नितान्तहानं नमस्कृतेस्तत्त्वमुदीर्यते च ।  
ज्ञानं प्रपत्तिश्च नमस्कृतिश्चेत्येतत् त्रयं तत्त्वत एकमेव ॥ 267 ॥

यथा न वीक्षाविषयः परात्मा बोधस्य तद्वद्विषयो न सोऽयम् ।  
अगोचरत्वान्मनसः परस्य विद्यान्मनस्तं ह्यथवावदेव ॥ 268 ॥

चिद्रूप आत्मैव हि सन् परो यन्नैवास्ति चित् काचन तद्विभिन्ना ।  
ज्ञाता न तस्यास्ति हि कश्चिदन्यो ज्ञानस्य नासौ विषयो हि तस्मात् ॥ 269 ॥

चैतन्यदीप्तिर्मनसो भवेद्या तस्या निदानं स हि सत्य आत्मा ।  
अतो विभिन्नं भविता न तस्मात् किञ्चिन्मनोनामकमत्र सत्यम् ॥ 270 ॥

चैतन्यमात्माकृतिकं हृदन्तर्भासा स्वया भास्करवद्विभाति ।  
भासाऽऽत्मनस्तस्य शशाङ्कवत्तु जडं मनश्चेतनवद्विभाति ॥ 271 ॥

चित्तिस्वभावं न मनोऽस्ति यस्मात् ततो मनो याति लयं सुषुप्तौ ।  
चित्तिस्वभावः खलु सत्य आत्मा न यात्यसौ तेन लयं कदाऽपि ॥ 272 ॥

निमीलयत्येव मनो हि नित्यं स्वप्नेऽपि जाग्रत्यपि तत्स्वरूपम् ।  
लीनं सुषुप्तौ च मृतं तुरीये मनो विबुध्येत कथं तमेकम् ॥ 273 ॥

स्वमूलमन्विष्य मनः परस्मिन् यात्येकतां यत् सहजात्मभावे ।  
स एव सत्यः परमस्य बोध इत्यस्ति वाणी भगवत्तमस्य ॥ 274 ॥

भिन्नौ भवेतां न हि तत्त्वदृष्ट्या जीवेश्वरौ द्वाविति निश्चयेन ।  
 भक्त्याऽथवा स्वात्मगवेषयोगात् तस्मिन्नभेदेन लभेत निष्ठाम् ॥ 275 ॥  
 ज्ञानाज्ञते भिन्नपदेऽज्ञते द्वे सांसारिके स्वाज्ञजनानुभूते ।  
 द्वाभ्यां विमुक्तो भवति प्रबुद्धो द्वन्द्वं मृषेदं खलु यद्वदन्यत् ॥ 276 ॥  
 उभेऽपि चैते भवतः सहैव नैकं विनाऽन्येन भवेत् कदाऽपि ।  
 स्वाज्ञानमूलं द्वयमित्यतश्चाप्यज्ञानमेव द्वितयं समानम् ॥ 277 ॥  
 ज्ञातृस्वरूपावगतिं विनैव ज्ञातुं स्वतोऽन्यद्यतते हि सर्वः ।  
 अज्ञानजं ज्ञानमिदं हि तस्मादज्ञानमेवेति गुरूपदेशः ॥ 278 ॥  
 ज्ञाताऽहमस्मीत्युदियाद्य एष तदीयतत्त्वावगतिं विनैव ।  
 यद्यद्विजानाति धियेन्द्रियैर्वा तत्तद्विजानात्ययथावदेव ॥ 279 ॥  
 अविद्यमानं बत विश्वमेतत् सद्विद्विजानाति हि बोधहीनः ।  
 अलौकिकं चापि निजं स्वरूपं जानाति लोके बत जीवभूतम् ॥ 280 ॥  
 धीरिन्द्रियाण्यप्यपि मानसं च भवन्त्यविद्यापरिचारकाणि ।  
 अतः प्रमाणानि हि लौकिकानि सम्मोहनायैव भवन्ति जन्तोः ॥ 281 ॥  
 ज्ञानाज्ञते द्वे भवतोऽनुभूते येनाहमा तस्य कुतो नु जन्म ।  
 इति स्वतत्त्वस्य गवेषणेन नष्टेऽहमारख्ये द्वितयं च नश्येत् ॥ 282 ॥  
 ज्ञानं यथार्थं त्वहमो विनाशो निजस्वरूपे सहजा स्थितिर्हि ।  
 शिष्टे न तस्यां भवतोऽज्ञते द्वे सांसारिके द्वैतविवर्जितायाम् ॥ 283 ॥  
 तां ज्ञाननिष्ठां निगदन्ति बुद्धा ज्ञानाज्ञते द्वे भवतो न यस्याम् ।  
 निष्ठा परा सा विदुषो हि यस्यां नास्ति स्वतोऽन्यच्चिदचित्स्वरूपम् ॥ 284 ॥  
 अपण्डितः पण्डित आत्मविच्च त्रयोऽपि चाज्ञा हि समानमेव ।  
 अज्ञस्तृतीयोऽपि यतो न तस्य स्वस्मात् पृथक्किञ्चन वेद्यमस्ति ॥ 285 ॥  
 निष्ठां गतोऽसौ निजधाम्नि सत्ये वन्द्यः समस्तैर्मनुजैः सुरैश्च ।  
 पुंसः परस्मादपृथक्तयाऽसौ मुमुक्षुपुंसां भजनीय एव ॥ 286 ॥

अज्ञानमन्तं भजतां तुरीये नश्येत् कुतो ज्ञानमुतेति केचित् ।  
 पृच्छन्त्यबोधात्मकतामबुद्ध्वा ज्ञानाभिधस्यास्य हि लौकिकस्य ॥ 287 ॥  
 नैवास्ति बोध्यं न च कोऽपि बोद्धा न चास्ति बोधोऽपि तुरीयभावे ।  
 द्वन्द्वानि यद्वन्न भवन्ति तुर्ये तथा त्रिपुट्योऽपि न तत्र सन्ति ॥ 288 ॥  
 एकः स आत्मैव हि तुर्यभावे ज्ञानाज्ञताभ्यां रहितश्चकास्ति ।  
 ज्ञानस्वरूपः स्वयमव्ययो यच्छून्यं कथं तत् परमं पदं स्यात् ॥ 289 ॥  
 चैतन्यभासा निजयैव तस्मिन् भात्यात्मरूपं शिवमद्वितीयम् ।  
 न भासकं तस्य न तेन भास्यं सत्यं किमप्यस्ति तुरीयभावे ॥ 290 ॥  
 नोदेति नाप्यस्तमुदेति तस्य चैतन्यदीप्तिः सततैकरूपा ।  
 आदाय तस्यैव चिदंश्लेशं प्रतीयते चेतनवन्मनो हि ॥ 291 ॥  
 मत्वाऽऽत्मनाशस्य पदं तुरीयं बिभ्यत्यमुष्मादविवेकिनो ये ।  
 वाञ्छन्ति ते नित्यसुखाय गन्तुं लोकान्तरं दिव्यमबुद्धशिष्याः ॥ 292 ॥  
 लोको यथाऽयं भविता मृषैव तथैव लोका अनृताः परे च ।  
 आत्मैव लोकः खलु बुद्धपुंसः स एव तस्माद् गदितः स्वयं सन् ॥ 293 ॥  
 किं नो धनेन प्रजयाऽपि येषां आत्मैव लोको भवतीति बुद्धाः ।  
 नापि प्रवृत्तिं न च वा निवृत्तिं वाञ्छन्ति संशान्तसमस्तकामाः ॥ 294 ॥  
 एकः स बोधात्मक एव सत्यो बोधः प्रपञ्चाकृतिरज्ञतैव ।  
 बोधात् प्रपञ्चाकृतिकात् प्रपञ्चो भिन्नो यतो नास्त्यत एव मिथ्या ॥ 295 ॥  
 अज्ञानमेतत् तमसा समानं न शक्यमस्तीति तु वक्तुमेतत् ।  
 तमो न यद्वत् सहते प्रकाशमज्ञानमेवं सहते न बोधम् ॥ 296 ॥  
 प्रतीयतेऽज्ञानमिदं परस्मिन् प्रपञ्चरूपं सदिवाज्ञमत्यैः ।  
 सत्ये सुवर्णे रुचकान्यसन्ति सद्वत् प्रतीतानि यथा भवन्ति ॥ 297 ॥  
 सत्यं सुवर्णं रुचकान्यसन्तीत्येतत् कथं स्यादिति चेद् गुरोर्नः ।  
 दार्ष्टान्तिकं विश्वमिदं मृषेति सन्दर्शनायात्र पदप्रयोगः ॥ 298 ॥

दार्ष्टान्तिकस्य स्फुटबोधनाय सर्वोऽपि दृष्टान्त उदीयते यत् ।  
 विवक्षितार्थावगतिर्यथा स्यात् तथैव दृष्टान्तनिवेदनानि ॥ 299 ॥  
 सुवर्णमासन् रुचकानि पूर्वं तदेव मध्येऽपि तदेव चान्ते ।  
 सत्यं सुवर्णं रुचकान्यपेक्ष्य विनश्वरत्वादुचकानि मिथ्या ॥ 300 ॥  
 अनित्यतैवात्र मृषात्वलिङ्गं सत्यत्वमुक्तं खलु नित्यतैव ।  
 अतोऽज्ञता तज्जमिदं च विश्वं रज्ज्वामहिर्यद्वदसत्यमेव ॥ 301 ॥  
 पटे प्रकाशेन युते यथा वा मृषैव चित्राण्यचले चलन्ति ।  
 तद्वज्जगच्चित्रततिश्च सेयमायाति संयाति मृषैव सत्ये ॥ 302 ॥  
 द्रष्टा चलच्चित्रततेर्विभिन्नो द्रष्टा जगच्चित्रततावभिन्नः ।  
 विशेष एवं जगतोऽस्ति यस्मात् सद्रष्टृकस्यास्य मृषात्वसिद्धिः ॥ 303 ॥  
 यथा चलच्चित्रततेर्विरामे पटप्रकाशोऽस्ति विशुद्ध एवम् ।  
 मृषाजगच्चित्रततेर्विरामे शिष्येत शुद्धा चितिरात्मरूपा ॥ 304 ॥  
 प्रतिक्षणं नूतनमेव चित्रं वीक्ष्यापि सर्वं मनुते यथैकम् ।  
 तथैकमज्ञो मनुते हि वीक्ष्य प्रतिक्षणं नूतनमेव विश्वम् ॥ 305 ॥  
 आधारवस्त्रेऽपि तदीयभासा यथा चलच्चित्रततिर्विभाति ।  
 एवं प्रपञ्चोऽपि सदात्मरूपे तदीयसंवित्प्रभयैव भाति ॥ 306 ॥  
 आत्मा स्वतः सन्नत एव हेतोर्नैव स्वतः सत्यमिदं हि विश्वम् ।  
 विज्ञेयमेवं जगतो मृषात्वं सत्ताऽऽत्मनश्चापि चिदात्मकस्य ॥ 307 ॥  
 देशेन कालेन विभक्तमेव स्वप्ने मनो जागरिते समानम् ।  
 अवैति देहादिसमस्तदृश्यमतो विचार्याऽस्त्यनयोश्च सत्ता ॥ 308 ॥  
 त्रयं मनोमात्रमिदं प्रदिष्टं देशोऽपि कालोऽपि निमित्तयोगः ।  
 पाश्चात्यदेशीयविपश्चिताऽस्ति कान्ताभिधानेन सुयुक्तिवादैः ॥ 309 ॥  
 सर्वानुभूत्याऽपि सुषुप्तिभावे बुद्धानुभूत्याऽपि तुरीयभावे ।  
 मृषात्वमेतत् प्रकटीकरोति स्फुटं मुमुक्षोर्भगवान् गुरुर्नः ॥ 310 ॥

सुषुप्तिभावे मनसि प्रलीने तुरीयभावे मनसि प्रणष्टे ।  
न कोऽपि जानाति हि देशकालौ मनोमयं तद्द्वितयं हि तस्मात् ॥ 311 ॥  
मनः सविश्वं सृजति द्वयं च स्वप्ने यथा जागरिते तथैव ।  
ताभ्यां विना वेत्ति मनो न किञ्चित् स्वभाव एषो मनसो हि नित्यः ॥312 ॥  
देहोऽहमित्यज्ञतयैव मर्त्यो देशेऽपि कालेऽस्म्यहमित्यवैति ।  
देशे भवामो न हि नापि काले देहा वयं चेदुभयोर्भवाम ॥313 ॥  
देहा वयं नो न च देहिनो वा जीवा वयं नैव कदाऽप्यभूम ।  
अस्मासु तौ द्वौ मनसोपक्लृप्तौ ह्यविद्यया यद्वदिदं समस्तम् ॥314 ॥  
मनोऽहमो जन्मभुवं विमृग्य लभेत शान्तिं यदि तुर्यभावे ।  
तदा निगीर्येत सदात्मनैव सहाहमा तद्द्वितयं सविश्वम् ॥315 ॥  
मायामयं कारणकार्यरूपं सदेशकालं बत विश्वमेतत् ।  
न विक्रियामेति कदाचिदात्मा देशेन कालेन निमित्ततो वा ॥316 ॥  
सदैकधैवाच्युत एक आत्मा कालातिगो देशविवर्जितश्च ।  
पूर्णः प्रबुद्धैरनुभूयते यत् स एव सत्यो न तु किञ्चिदन्यत् ॥317 ॥  
भूतोऽपि भावी च भवन्नितीमे कालस्य भेदा अपि नैव सत्याः ।  
भूतोऽपि भावी भवदाश्रयौ च भवन् स्वकाले भवतो ह्युभौ च ॥318 ॥  
अतो भवन्नेव समस्तकालो वाचैव कुर्वन्ति विभागमेवम् ।  
आत्मस्वरूपं खलु नित्यसत्यमतो भवन्नाम तदेव नान्यत् ॥319 ॥  
इच्छेदतस्तत्त्वममुष्य बोद्धुं तुरीयभावाधिगमेन साधुः ।  
चर्चेह भूतस्य च भाविनोऽपि विनैकसङ्ख्यां गणनेति दिष्टा ॥320 ॥  
अस्त्येकसङ्ख्यैव न काचिदन्या सङ्ख्याः समस्ताश्च तदात्मिका हि ।  
अस्त्येवमात्माकृतिका चिदेव तदात्मकं सर्वमिदं च विश्वम् ॥321 ॥  
यथैकसङ्ख्यामवगम्य सम्यक् सङ्ख्यां समस्तामवगन्तुमीष्टे ।  
ज्ञात्वैवमेकम् निजतत्त्वमेव जानन्ति बुद्धा जगतोऽपि तत्त्वम् ॥322 ॥

बोधः स्वतोऽन्यस्य विना स्वबोधमबोध एवेति गुरुर्ब्रवीति ।  
 स्वस्मिन्नबुद्धे सति वेत्ति यद्यत् तत्तद्विजानात्यथावदेव ॥323 ॥  
 स्वस्मिन् विबुद्धे निजमार्गणेन बोद्धुं स्वतोऽन्यन्न हि किञ्चिदस्ति ।  
 बुद्धस्य भात्यात्मतयैव सर्वमात्मा ततः सर्व इति प्रसिद्धः ॥324 ॥  
 सत्यात्मभावे स्थितिमेव तस्मात् सर्वज्ञतां श्रीरमणो ब्रवीति ।  
 सर्वज्ञतां यां गणयन्त्यबुद्धाः सैषाऽज्ञतैवेत्यपि वक्ति सोऽयम् ॥325 ॥  
 नेदं शरीरात् पृथगस्ति विश्वं नेदं शरीरं मनसोऽस्ति भिन्नम् ।  
 सत्यात्मनो नास्ति मनो विभिन्नमात्मैव तस्मादखिलं च विश्वम् ॥326 ॥  
 अहं पुरा जन्मनि कीदृगासमितः परं चापि कथं भवेयम् ।  
 ईदृग्विचारा बत मुग्धतैव न जन्म लेभे हि कदाचिदात्मा ॥327 ॥  
 व्यष्टेः समष्टेरपि चिन्तनानि निरर्थकान्येव मुमुक्षुपुंसाम् ।  
 चिन्ताः समस्ताः प्रभवन्ति यस्य तन्मूलचिन्तैव हि मुक्तिदात्री ॥328 ॥  
 प्रश्नाः क्रियन्तेऽत्र मुग्धैव मर्त्यैः सृष्टं जगत् केन कथं च पूर्वम् ।  
 का नाम माया कतमाऽप्यविद्या कतं न्वभूज्जीव इति प्रमादात् ॥329 ॥  
 दृष्टेर्न सृष्टिः पृथगस्ति काचिद् दृष्टिश्च सृष्टिर्द्वयमेकमेव ।  
 सा दृष्टिरज्ञानमयीति हेतोस्तस्याः प्रहाणं निधनं हि सत्यम् ॥330 ॥  
 मायाभिधाना परशक्तिरेव मनस्सु बुद्धीन्द्रियबोधरूपम् ।  
 विचित्रमेतं सृजति प्रपञ्चं स सत्यवद् गृह्यत एव मुग्धैः ॥331 ॥  
 सद्द्विचारेण मृषात्मकस्य सत्यात् प्रमादो भविता ध्रुवं हि ।  
 न च प्रमादादपरोऽस्ति मृत्युः स्वो नष्टकल्पोऽस्ति हि तेन साधोः ॥332 ॥  
 अस्मिन्नवेदीद्यदि जन्मनि स्वं तदैव सत्यं पुरुषस्य सत्यम् ।  
 न चेदवेदीदिह जन्मनि स्वं तस्यावृतं स्यादनृतेन सत्यं ॥333 ॥  
 तद्देशकालावनृतौ विदित्वा विहाय विश्वं च समस्तमेव ।  
 इच्छेदधिष्ठानसदेव बोद्धुं स्वात्मस्वरूपं निजमार्गणेन ॥334 ॥

कर्ताऽस्म्यहं कर्मफलस्य भोक्तेत्येवं नरो यो मनुते स एव ।  
धीदैवयोर्भेदमवैति सत्यं कर्ताऽपि भोक्ता न तु सत्य आत्मा ॥335 ॥  
इष्टं यदा कर्मफलं तदानीं बलीयसीं बुद्धिमवैति दैवात् ।  
यद्यन्यथा कर्मफलं भवेत्तु दैवं बलीयो मनुते तदानीम् ॥336 ॥  
दैवं भवेत् पूर्वकृतं हि कर्म धिया कृतं कर्म समस्तमेव ।  
धीदैवयोर्द्वन्द्वमतो मृषैव तयोर्विरोधः कथमस्तु सत्यः ॥337 ॥  
धीदैवयोर्मूलमहङ्कृतिर्यत् स्वान्वेषणात् सा यदि नाशमीयात् ।  
धीदैवयोर्द्वन्द्वमिदं विनश्येन्न वेत्ति धीदैवभिदां प्रबुद्धः ॥338 ॥  
बुद्धोऽमनस्को गलिताभिमानः सङ्कल्पशून्योऽपि भवेन्न कर्ता ।  
भोक्ताऽपि नासौ भविता कदाऽपि न वेत्ति धीदैवभिदामतोऽसौ ॥339 ॥  
स्वोऽबुद्धमर्त्यस्य च नित्यबुद्धो न सज्जते कर्मसु नैति मोहम् ।  
तत्सन्निधानेन तु लब्धसंज्ञा प्रवर्तते धीः स्वगुणानुरूपम् ॥340 ॥  
चिन्तामतो दैवधियोर्विहाय सांसारिकीं चापि समस्तचिन्ताम् ।  
ब्रह्मात्मकं केवलमात्मतत्त्वं यतेत बोद्धुं निजमार्गणेन ॥341 ॥  
जीवाभिधानो जगदीक्षको यस्तस्मिन्निगूढं जगतोऽस्य तत्त्वम् ।  
उदेत्ययं चेदुदियाच्च विश्वं लीयेत विश्वं लयमेत्ययं चेत् ॥342 ॥  
तत्तत्त्वमस्यैव निजानुभूत्या जानन् प्रबुद्धः समवैति विश्वं ।  
अन्ये तु देहात्मधियाऽभिभूता विश्वं विजानन्त्यथावदेव ॥343 ॥  
जीवोऽज्ञातायाः प्रथमं स्वरूपं जीवोऽङ्कुरः संसृतिदुर्द्रुमस्य ।  
विभूतिरस्यैव जगत् समस्तं नाशोऽन्ततश्चास्य विमुक्तिभावः ॥344 ॥  
तमेनमर्थं सुगतो गुरुश्चाप्यूचे तथा शङ्करदेशिकेन्द्रः ।  
ब्रूतेऽपि चास्मद्गुरुरर्थमेनं वेदान्तसारोऽप्ययमर्थ एव ॥345 ॥  
विश्वं स्वदृश्यं न विना कदाऽपि द्रष्टाऽस्य जीवो भवति प्रतीतः ।  
जीवो न कोऽप्यस्ति सुषुप्तिभावे मनोमयोऽयं हि यथाऽस्य दृश्यम् ॥346 ॥

सहैव देहेन भवेत् प्रतीतो जीवाभिधोऽयं खलु सर्वदाऽपि ।  
 मृतौ च देहस्य न पूर्वदेहं जहात्यनादाय हि देहमन्यम् ॥347 ॥  
 जीवोऽयमेवं वपुषोऽपृथक्त्वादन्तर्भवत्येव जगत्स्वरूपे ।  
 नित्यत्वमस्यैव तु कल्पयन्ति शिष्या अबुद्धस्य गुरोरबुद्धाः ॥348 ॥  
 विना विचारं बत जीवमेनम् देहीति चात्मेत्यपि मन्यमानाः ।  
 संसारिताद्यानपि चास्य धर्मानारोपयन्त्यात्मनि नित्यमुक्ते ॥349 ॥  
 अतो मतानि प्रभवन्ति नाना सत्यात्मनः सर्वमतातिगस्य ।  
 बद्धं तमेनं बत मन्यमानाश्चरन्त्यनेकानपि योगमार्गान् ॥350 ॥  
 कर्तृत्वभोक्तृत्वशरीरिताद्याः संसारिता चाप्युत जीवधर्माः ।  
 धर्मा न ते शुद्धचिदात्मकस्य सत्यात्मनः सङ्गविवर्जितस्य ॥351 ॥  
 स्वं जीवभूतं बत मन्यते यो देहात्मभावो न हि तस्य नष्टः ।  
 बोधात्मतां स्वस्य न बुध्यते यस्तस्यानिवार्यो वपुरात्मभावः ॥352 ॥  
 आत्मा सुषुप्तौ च सुखस्वरूपो लोकैः समस्तैरनुभूयते यत् ।  
 देहात् पृथक् स्वो भवतीति बोद्धुं शक्नोति धीमान् खलु सूक्ष्मबुद्ध्या ॥353 ॥  
 नाङ्गीकरोति ह्यत एव धीमान् देहात्मतां स्वस्य विचारणायाम् ।  
 तथाऽप्यविज्ञातनिजस्वरूपो भूयोऽपि देहात्ममतिं करोति ॥354 ॥  
 यावन्न जीवत्वमतिव्यपैति देहात्मधीर्नैव विनाशमीयात् ।  
 नश्येत्तु सा तुर्यपदस्य लाभाद्यत्रानुभूयेत परं स्वतत्त्वम् ॥355 ॥  
 जानाति यः स्वं परमद्वितीयं तुरीयभावे स्थितिमेत्य नित्याम् ।  
 न तस्य जीवोऽहमिति प्रतीतिः स एव देहात्मधिया विमुक्तः ॥356 ॥  
 देहात्मभावं मनआत्मभावं जीवात्मभावं च मृषेति बुद्ध्वा ।  
 बोधात्मतां स्वामवगन्तुमिच्छन् यतेत साधू रमणोक्तरीत्या ॥357 ॥  
 विचार्यमाणे सति जीवतत्त्वे बुद्धोपदेशैः परिशुद्धबुद्ध्या ।  
 आविद्यकोऽयं बत जीवनामा न तत्त्वतोऽस्तीति सुबोधमेव ॥358 ॥

मन्यन्त आत्मद्वितयं च केचिद् भेदेन जीवात्मपरात्मनश्च ।  
जीवस्य चात्मेति परं वदन्ति जीवः शरीरं परमस्य चेति ॥359 ॥  
जीवात्मतैवं चलमध्रुवं यदात्मा यथार्थः पर एव नान्यः ।  
जीवाभिधोऽसन् पर एव सत्य इत्युच्यतेऽस्मद्गुरुणा स्फुटं च ॥360 ॥  
मृषात्ववाची खलु जीवशब्दः सत्यत्ववाची परशब्द एव ।  
जीवो मृषेत्येवमवेत्य साधुर्जीवात्मभावं प्रयतेत हातुम् ॥361 ॥  
जैवेन रूपेण तमेव देहेष्वनुप्रविष्टं श्रुतयो वदन्ति ।  
अतो न जीवोऽस्ति पृथक् परस्मादित्येवमर्थो भवति स्फुटं नः ॥362 ॥  
उदेति जीवो न विलीयते च सत्यामनो नैव लयोदयौ स्तः ।  
जीवा अनेके च स एक एव सत्येवमात्मा कथमस्तु जीवः ॥363 ॥  
विशुद्धचिन्मात्रतया स्वतः सन् न लीयते स्वो हि सुषुप्तिभावे ।  
असन् स्वतोऽज्ञानसमुत्थितोऽयं प्रयाति जीवस्तु लयं सुषुप्तौ ॥364 ॥  
सुषुप्तिभावे सुखरूपको यो लोकैः समस्तैरनुभूयते च ।  
तुरीयभावे परिशिष्यते च शुद्धोऽद्वयः सन् स हि सत्य आत्मा ॥365 ॥  
सुषुप्तिभावेऽप्यहमि प्रलीने तुरीयभावेऽप्यहमि प्रणष्टे ।  
विभात्यविच्छिन्नतयेत्यसौ स्वो निगद्यतेऽहम्पदलक्षितार्थः ॥366 ॥  
ब्रह्मात्मकोऽसावहमित्यजस्रं स्वयं विभात्यात्मतया हृदन्तः ।  
वपुर्मितं जीवमिमं तु तस्मिन् पूर्णे परेऽध्यस्यति हन्त मोहात् ॥367 ॥  
अस्मीति बोधं न रुणद्ध्यविद्या बोधोऽहमस्मीति तु बोधमेव ।  
जानाति सर्वोऽपि हि नैजसत्तां जानाति न स्वं निरुपाधिकं तु ॥368 ॥  
नाहन्तयोदेति चिदात्मकः स्वो जडो न देहोऽहमिति ब्रवीति ।  
मध्ये तयोः कश्चिदुदेत्यबोधे वपुःप्रमाणस्त्वहमित्यसत्यः ॥369 ॥  
अहंस्वरूपा चितिरात्मनो या जडं वपुश्चेत्युभयोश्च योगात् ।  
उदेति देहोऽहमिति प्रतीतिः प्रतीतिरेषैव हि जीवरूपम् ॥370 ॥

देहात्मनोरेकतयाऽवगत्या प्रतीयते सत्यवदेष यस्मात् ।  
 तच्चिज्जग्रन्थिरिति प्रथाऽस्य भवत्यविद्यापरिकल्पितस्य ॥371 ॥  
 जडेन देहेन कदाऽपि सङ्गः सत्यात्मनो नास्ति यथार्थतस्तु ।  
 नैवोदभूत् कश्चन जीवनामा नैवाप जीवत्वमसौ च पूर्णः ॥372 ॥  
 स्वयम्प्रकाशं निरपेक्षमेकं चैतन्यमात्माकृतिकं हि सत्यम् ।  
 चैतन्यमन्यन्न हि किञ्चिदस्तीत्यचित्स्वरूपः खलु जीव एषः ॥373 ॥  
 प्रतीयते चेतनवत्तु जीव आत्मस्वरूपस्य चिदंशयोगात् ।  
 अतो हि वेदान्तिन आहुरेनं जीवं चिदाभासमसत्स्वरूपम् ॥374 ॥  
 स्वयं समागत्य यथा विवाहे वदन् वरस्यास्मि सखेति मिथ्या ।  
 वधूगृहिभ्यो लभते सपर्या जीवोऽयमङ्गीक्रियते तथाऽङ्गैः ॥375 ॥  
 कोऽयं कुतो वेति विचार्यमाणो वधूगृहिभ्यः स्वयमेष धावेत् ।  
 धावेत् तथैव स्वयमेष जीवः कोऽयं कुतो वेति विचार्यमाणः ॥376 ॥  
 न रूपमस्यास्ति यथार्थतो यत् पिशाचवद् देहगृहे स्थितस्य ।  
 तद् देहरक्षार्थमयं नियुक्तः पिशाच एवेति गुरुर्ब्रवीति ॥377 ॥  
 न शिष्यते किञ्चन रूपमस्य तुरीयभावाधिगमे गवेषात् ।  
 एवं प्रबुद्धो भगवान् गुरुर्नो मृषात्वमस्य प्रकटीकरोति ॥378 ॥  
 आद्या मनोवृत्तिरियं ह्यहन्धीरतोऽन्यधीवृत्तय उद्भवन्ति ।  
 अतो मनः सूक्ष्मवपुः प्रपञ्चो भवोऽपि बन्धोऽप्ययमेव नान्यत् ॥379 ॥  
 बन्धोऽपि बद्धोऽप्ययमेक एव बद्धोऽस्ति नास्मादितरोऽत्र कश्चित् ।  
 स्वो नित्यमुक्तप्रकृतिर्हि सत्यः स बन्धमापेति कथं नु वाच्यम् ॥380 ॥  
 अस्मिन्नहन्नानि जातमात्रे सञ्जायते विश्वमिदम् सहैव ।  
 अस्मिन् विलीने लयमेति विश्वं तद्विश्वमस्यैव हि रूपमुक्तम् ॥381 ॥  
 नित्यापरोक्षोऽपि सदैव पुंस आत्मा महान् प्रेष्ठ उरुप्रकाशः ।  
 दुरात्मनाऽहङ्कृतिरूपकेण हतप्रभो यद्वदलं न भाति ॥382 ॥

आच्छादयत्येष मृषात्मकोऽपि सत्यात्मरूपम् खलु जीवनामा ।  
अतोऽज्ञपुंसा बहुभिर्विकल्पैर्विकल्पितः स्वोऽस्ति हि नष्टकल्पः ॥383 ॥

भानुप्रभासञ्जनिताभ्रपङ्क्तिस्तिरोदधात्येव हि भानुरूपम् ।  
तिरोदधात्येव तथाऽऽत्मरूपं तस्यैव संवित्प्रभयोदितोऽयम् ॥384 ॥

किं तेन चोरेण कृतं न पापमात्मापहर्त्रेत्यपि वेदवाणी ।  
निन्दत्यहन्धीमुषितात्मतत्त्वं पापेन तेनैव च दूयमानम् ॥385 ॥

यदादिमं पापमुदीरयन्ति क्रीस्तानुगा मृत्युकरं नराणाम् ।  
कर्माद्यपुंसो न हि तत् परं तु वपुष्यहन्तेति गुरुर्ब्रवीति ॥386 ॥

इदं नरस्यैव हि पापमुक्तं न ह्यस्ति पुंसां नरता सुषुप्तौ ।  
देहात्ममत्यैव नरत्वधीर्यत् देहात्मधीरेव हि पापमाद्यम् ॥387 ॥

नष्टिः समस्ताऽप्यगुणः समस्तो दुःखं समस्तं च वपुष्यहन्धीः ।  
लाभः समस्तोऽपि गुणः समस्तः सुखं समस्तं च तदीयनाशः ॥388 ॥

आत्माऽज्ञपुंसोऽप्यहमा विनष्टो लब्ध्वाऽपि सर्वं कृपणो हि सोऽयम् ।  
स्वमेव लब्ध्वा त्वहमो विनाशाल्लब्धव्यमन्यन्न हि वीक्षते ज्ञः ॥389 ॥

सत्यं शरीरं बत मन्यमाना आत्मेति मत्वाऽप्युत जीवमेव ।  
वेदान्तवाक्यानयथावदेव बुद्ध्वाऽऽत्मनानात्वमुदीरयन्ति ॥390 ॥

यद्येक आत्मा द्विविधोऽस्ति दोष एकस्य मुक्तौ सकलस्य मुक्तिः ।  
मुच्येत नो कोऽप्यथवेति मुग्धा मुधा वदन्त्यश्रुततुर्यतत्त्वाः ॥391 ॥

जीवा भवेऽस्मिन् बहवो भवन्तु सत्यात्मनो नैव बहुत्वमिष्टम् ।  
नाना मृषैवाप्युत जीवरूपमेकं च सत्यं शिवमात्मरूपम् ॥392 ॥

अंशा न सत्या हि चितः परस्य त्वविद्ययाऽंशाः परिकल्पिता हि ।  
पदे तुरीये विदुषो विभाति पूर्णाऽविभक्ता च निरंशका सा ॥393 ॥

चिदेकका सर्वगता समा च तस्या विभागो विषमोऽज्ञतैव ।  
देशो न सत्यो ह्यत एव तस्याः समो विभागोऽपि च नास्ति सत्यः ॥394 ॥

विस्पष्टमेवं गुरुणोपदिष्टा चितः परस्या अविभक्तैव ।  
 मुह्यन्त्वबुद्धस्य गुरोस्तु शिष्या अस्माकमत्रास्तु कथं नु मोहः ॥395 ॥  
 सिद्धे मृषात्वे सति जीवनाम्रश्चिन्त्ये कथं बन्धविमोचनेऽस्य ।  
 न बन्धमुक्ती भवतोऽच्युतस्य पूर्णस्य सत्यात्मन एककस्य ॥396 ॥  
 देहस्य दिक्कालमितस्य चास्य तयोरतीतस्य चिदात्मनश्च ।  
 परस्पराध्यासकृताविवेकात् प्रतीयते सत्यवदेष जीवः ॥397 ॥  
 क्वचिच्छरीरेऽहमिति प्रतीत्या तत्सत्यमेवेत्यपि निश्चयेन ।  
 पश्यन्ननेकानि वपूंषि सद्वज्जीवान् पृथक् पश्यति तत्र तत्र ॥398 ॥  
 एकः शरीरेष्वनृतेषु सत्यो विभक्तवद्भात्यविभक्त आत्मा ।  
 पूर्णं तमात्मानमरूपमज्ञो मत्वा सरूपं समवैत्यनेकम् ॥399 ॥  
 प्रतिक्षणं नूतनमेव चित्रं पश्यन् यथैकं मनुते तथैव ।  
 प्रतिक्षणं वीक्ष्य नवं शरीरं तत्सर्वमेकं मनुतेऽज्ञमर्त्यः ॥400 ॥  
 एवं सदा नूतन एव देहे जीवं नवं कल्पयतेऽस्य चित्तम् ।  
 अतो हि बुद्धा निगदन्ति जीवं तमेनमेव क्षणिकं च मिथ्या ॥401 ॥  
 देहोऽहमित्युत्तमपूरुषं च देहान्तरे मध्यमपूरुषं च ।  
 अन्यत्र देहे प्रथमं पुमांसं पश्यत्यविज्ञातनिजस्वरूपः ॥402 ॥  
 भिन्नास्त्रिधैवं पुरुषा न सत्या देहोऽहमित्यज्ञतया प्रतीताः ।  
 नष्टेऽहमि स्वात्मगवेषणेन चिद्रूप आत्मैकक एव भायात् ॥403 ॥  
 प्रत्येति यः स्वं बत जीवभूतं जीवा अनेके विलसन्ति तस्य ।  
 एवंविधाज्ञानविवर्जितस्य भायान्न बुद्धस्य तु कोऽपि जीवः ॥404 ॥  
 स्त्रियः पुमांसो बहवश्चरन्ति पटप्रकाशे खलु चित्रमात्राः ।  
 एवं चरन्त्यात्मनि चित्स्वरूपे जीवा अनेके बत चित्रमात्राः ॥405 ॥  
 पटप्रकाशोपममात्मतत्त्वं चित्रोपमा एव भवन्ति जीवाः ।  
 आत्माद्वयत्वं परमार्थमेवं न बाध्यते जीवबहुत्वभानात् ॥406 ॥

आत्मेति जीवस्य विनिश्चयेन प्रत्येति नानात्वमिहात्मनां च ।  
 सत्यं तु नात्मानमवैति पूर्णं मुह्यत्यतो भेदधियाऽपकृष्टः ॥407 ॥  
 यथा शरावेषु पृथग् जलेषु विभान्त्यनेके प्रतिबिम्बचन्द्राः ।  
 तथैव देहेषु मनस्सु भान्ति जीवा अनेके प्रतिबिम्बमात्राः ॥408 ॥  
 यथार्थचन्द्रो भविता यथैक आत्मा यथार्थोऽपि तथैक एव ।  
 यथा च नाना प्रतिबिम्बचन्द्रा विभान्ति नानेव तथैव जीवाः ॥409 ॥  
 पृथग् जलेन्दोर्निधने विभान्ति यथैव पूर्वं हि जलेन्दवोऽन्ये ।  
 पृथक् चिदाभासमृतौ तथाऽन्ये पूर्वं यथा भान्ति मृषैव सन्तः ॥410 ॥  
 यो यो विजानाति निजं स्वरूपं तस्मै भवोऽयं विरतिं प्रयाति ।  
 अन्ये यथापूर्वमिह भ्रमन्ति यावद्विजानन्ति निजं न तत्त्वम् ॥411 ॥  
 एषोपमा मन्दमतिभ्य उक्ता तेषां मृषाज्ञानमनूद्य बुद्धैः ।  
 जीवो मृषैवेत्यवयन्ति ये तु निरर्थकोऽयं भविता विवादः ॥412 ॥  
 स्वप्ने यथा मानसमोहजाता जीवा अनेके विलसन्ति सद्वत् ।  
 तथाऽङ्गपुंसां विलसन्त्यनेके जीवा इमे जागरितेऽप्यसन्तः ॥413 ॥  
 स्वानां बहुत्वं वदतां प्रमाणं निरस्तदोषं न हि किञ्चिदस्ति ।  
 आत्माद्वयत्वेऽस्त्युभयं प्रमाणं बुद्धानुभूतिश्च तदुक्तयुक्तिः ॥414 ॥  
 अहंस्वरूपेण सदैकधाऽन्तरात्मा शरीरेषु विभाति यस्मात् ।  
 तत् सर्वदेहेषु स एक एवेत्यस्मद्गुरुः श्रीरमणो ब्रवीति ॥415 ॥  
 ध्येया सदैवाद्द्वयता प्रयत्नाद् वर्तेत नाद्वैतधिया क्रियासु ।  
 मन्येत लोकत्रितयेऽद्वयत्वं मन्वीत नैवं गुरुणा तु साकम् ॥416 ॥  
 यथाऽङ्गपुंसां भुवनं विभाति भायात् तथेदं विदुषः कथं नु ।  
 येन प्रकारेण विभाति विश्वं बुद्धस्य तं चापि गुरुर्ब्रवीति ॥417 ॥  
 ईशोऽपि जीवा जडवस्तुजातमिति प्रतीतं जगदज्ञमत्यैः ।  
 बुद्धस्य भात्यात्मतया समस्तं ह्यारोपितांशप्रविलापनेन ॥418 ॥

तत् तुर्यनिष्ठं सहजामवाप्य जीवन् विमुक्तो विनिवृत्तमोहः ।  
नात्मेतरत् किञ्चन वीक्षते यत् किमप्यसत् तस्य भवेत् कथं नु ॥419 ॥

तत् स्वं शरीरं भुवनं च सत्यं वदेत् प्रबुद्धोऽपि च यद्वदज्ञः ।  
भावे द्वयोरस्ति महान्तु भेदो नारोपितांशो विदुषो हि भाति ॥420 ॥

मुमुक्षुपुंसे हि विवेकदृष्टिर्विधीयते नैव विमुक्तपुंसः ।  
भवेन्मुमुक्षोरविवेकदृष्टिर्न संभवेत् सा खलु बुद्धपुंसः ॥421 ॥

देहात्ममत्याऽज्ञजनः सरूपं वपुर्मितं चापि हि मन्यते स्वम् ।  
ज्ञो वेत्त्यनन्तं स्वरूपमेकं भावे भिदैवं भवति द्वयोश्च ॥422 ॥

शरीरमित्यज्ञानेक्षितं यद् बुद्धस्य भात्यात्मतयैव तद्धि ।  
तदेव बुद्धोऽहमिति ब्रवीति ह्युपेक्ष्य बोधेन शरीररूपम् ॥423 ॥

सत्यं प्रपञ्चं वदतोर्द्वयोश्च वाक्ये समानेऽपि भिदाऽस्ति भावे ।  
अज्ञस्य भेदैर्हि निमीलितं सत् सत्यं यथावद्विदुषस्य भाति ॥424 ॥

आधारसत्यं जगतोऽविदित्वा समीक्ष्य चारोपितवस्तुजातम् ।  
मन्वान एतत् स्वत एव सत्यं ब्रवीति सत्यं जगदित्यविद्वान् ॥425 ॥

विभात्यधिष्ठानसदेव शुद्धमनामरूपं विदुषो हि साक्षात् ।  
नारोपितं भाति हि तस्य सद्वद् वदेन्मृषा विश्वमसौ कथं नु ॥426 ॥

आच्छादकं विश्वमिदं परस्य स्वाज्ञानसन्दूषितलोचनस्य ।  
आच्छाद्यते तेन सता परेण स्वज्ञानसंशोधितलोचनस्य ॥427 ॥

तत्त्वं विजानन् मृगतृष्णिकाया भूयो यथा पश्यति ताममूढः ।  
पश्यन्स्तथा विश्वमिदं प्रबुद्धो न मन्यते सत्यमिदं यथाऽज्ञः ॥428 ॥

विश्वं यथाऽज्ञैः सदिति प्रतीतं नैवं हि सत्यं तदिदं कथञ्चित् ।  
सत्यं यथेदं विदुषो विभाति जानन्त्यबुद्धा न हि तं प्रकारम् ॥429 ॥

यदज्ञपुंसां बहुभेदभिन्नं सरूपकं स्वान्यदिवावभाति ।  
तदेतदात्मैव हि बुद्धपुंसो निरस्तभेदोऽप्युत रूपहीनः ॥430 ॥

अत्यन्तमिथ्या न हि विश्वमुक्तं नेदं नराश्चादिविषाणतुल्यम् ।  
 अत्यन्तमिथ्या यदि नैव भायाद् भाति त्वधिष्ठानसदंशयोगात् ॥431 ॥  
 मिथ्या ह्यधिष्ठानसता विहीनं वन्ध्यासुताद्यं न विभाति किञ्चित् ।  
 मिथ्या ह्यधिष्ठानसति प्रतीतं रज्ज्वां यथाऽहिः सदिवावभाति ॥432 ॥  
 सत्ताऽप्यसत्ताऽप्युभयं च वाच्यं विश्वस्य नास्त्यत्र विरोधलेशः ।  
 सत्ताऽस्त्यधिष्ठानसदंशयोगान्मिथ्यात्वमारोपितनामरूपैः ॥433 ॥  
 सत्यत्वमङ्गीकृतमेवमस्य किं त्वेतदस्तीत्युचितं न वक्तुम् ।  
 सत्तास्तिते द्वे भवतो विभिन्ने तदुच्यतेऽस्तीति यत् स्वतः सत् ॥434 ॥  
 वदन्ति विश्वं व्यवहारसत्यं प्रातीतिकं स्वप्नसमीक्षितं च ।  
 ब्रह्माद्वितीयं परमार्थसत्यं मुधा विकल्पास्त इमे हि भेदाः ॥435 ॥  
 एकस्वरूपैव हि सत्यताऽस्ति न सन्ति भेदाः खलु सत्यतायाम् ।  
 अतो ह्यसत्यं द्वितयं समानं स्वप्नेक्षितं जागरितेक्षितं च ॥436 ॥  
 विश्वस्य मिथ्यात्वमिहोपदिष्टं स्वान्वेषणात् तुर्यपदस्य लिप्तोः ।  
 सत्यं प्रपञ्चं बत मन्यमानो विद्यात् कथं स्वं परमार्थसत्यम् ॥437 ॥  
 यत् सत्यवत् स्यादनृतस्य भानं ज्ञानेन तस्यास्ति विराम एव ।  
 संविद्विवस्वान् खलु सत्य आत्मा तत्सन्निधाने कथमस्त्वविद्या ॥438 ॥  
 अस्त्यज्ञता चेदथ कस्य सेति प्रश्नोऽत्र जागर्ति हि साधकस्य ।  
 तेनात्मतत्त्वं परिमृग्यते चेदज्ञोऽज्ञता द्वे व्रजतो विनाशम् ॥439 ॥  
 अज्ञानमङ्गीक्रियतेऽत्र शास्त्रे जीवाभिधस्यैव हि कल्पितस्य ।  
 नैवात्मनोऽङ्गीकृतमेतदस्ति स नित्यबुद्धप्रकृतिर्हि तुर्यः ॥440 ॥  
 सम्बध्यते नैव सहानृतेन द्वैतप्रपञ्चेन कदाचिदात्मा ।  
 देशेन कालेन निमित्ततो वा यथेह रज्जुर्भुजगेन साकम् ॥441 ॥  
 उक्ता जगत्कारणता परस्य भवत्यसत्यैव हि तत्त्वदृष्ट्या ।  
 परस्य शक्तिस्त्रिगुणात्मिका या मायाभिधा कारणमुच्यते सा ॥442 ॥

द्वे ब्रह्मणी हि श्रुतिषु प्रसिद्धे निर्बीजकं चापि सबीजकं च ।  
 निर्बीजकं ब्रह्म तुरीयसंज्ञं सबीजकं शक्तिमदीशरूपम् ॥443 ॥  
 स्वभावतो निश्चल एक आत्मा नृत्यं करोतीव तथाऽऽत्मशक्त्या ।  
 लीना यदा सा त्वचलस्वरूपे भायादसौ निश्चल एककः सन् ॥444 ॥  
 मायेयमुक्ता व्यवहारदृष्ट्या मिथ्याजगत्कारणपृच्छकानाम् ।  
 मायाऽपि तत्कार्यमिदं जगच्च द्वयं च मिथ्या परमार्थदृष्ट्या ॥445 ॥  
 का नाम माया कतमाऽस्त्यविद्या सृष्टं जगत्केन कथं च पूर्वम् ।  
 कथं न्वभूजीव इति स्म मोहात् प्रश्नाः क्रियन्तेऽत्र मुधैव मर्त्यैः ॥446 ॥  
 मायेदृशी यन्निधनान्मुमुक्षुर्लभेत निष्ठां निजसत्स्वरूपे ।  
 न वेत्ति बुद्धोऽपि तदीयरूपं सा प्रेक्ष्यमाणैव हि नाशमेति ॥447 ॥  
 [ Quote : " ईदृशी राम मायेयं या स्वनाशेन हर्षदा ।  
 न लक्ष्यते स्वभावोऽस्याः प्रेक्ष्यमाणैव नश्यति ॥ " यो वा ]  
 मनस्तया ब्रह्म न पर्यणंसीत् जगत्तया ब्रह्म न पर्यणंसीत् ।  
 ब्रह्मास्ति नैजामलचित्स्वरूपादप्रच्युतं कालदिगाद्यतीतम् ॥448 ॥  
 नाभूजगन्न प्रलयं ब्रजेद्वा नैवोदभूत् कश्चन जीवनामा ।  
 न बद्धमुक्तौ न च साधको वा सर्वोत्तमं सत्यमिदं निरुक्तम् ॥449 ॥  
 यथा चलच्चित्रततिप्रसृत्या नाधारवस्त्रं भजते विकारम् ।  
 न विक्रियामेति तथा परात्मा प्रतीयमाने सति च प्रपञ्चे ॥450 ॥  
 श्रीशङ्कराचार्यवरेण सोऽयं सिद्धान्त उक्तोऽस्त्यसकृत् स्फुटं च ।  
 अनेकधा स्पष्टमिमं ब्रवीति बुद्धो गुरुः श्रीरमणोऽपि साधोः ॥451 ॥  
 उक्तं हि तेनास्ति तुरीयमेव सत्यं तदन्यत् त्रितयं मृषेति ।  
 उक्तं च सत्यस्य सदाऽद्वयत्वं द्वैतस्य नित्यं च मृषात्वमेव ॥452 ॥  
 न किञ्चनेह त्वदृतेऽस्ति सत्यं त्वमेककः कालदिगाद्यतीतः ।  
 अपास्य मिथ्याभ्रममास्व शान्त इत्यात्मनिष्ठा गदिताऽस्ति तेन ॥453 ॥  
 मत्स्थानि भूतानि न तत्त्वदृष्ट्या मदीयमायैव समस्तमेतत् ।

इत्यात्मनोऽजातिमुवाच सत्यां गीतासु कृष्णो भगवान् स्वयं च ॥454 ॥

पूर्णात्मतां स्वामजहत् परं सत् स्वमायया पूर्णमिदं बभूव ।

बुद्धस्य पूर्णात्मतयैव भातीत्यजातिरुक्ता श्रुतिशीर्षवाचा ॥455 ॥

विस्मृत्य यत् स्वं वपुरात्ममत्या भ्रान्त्वाऽप्यसङ्ख्येषु भवेषु चान्ते ।

स्वतत्त्वबोधाद् भवति स्व एव स स्वप्रलोकाटनतः प्रबोधः ॥456 ॥

यथा मनुष्यो मधुपानमत्तः कोऽहं नु कुत्राहमिति प्रपृच्छन् ।

आत्मैव सन्नेवमिहाज्ञमर्त्यः कोऽहं कुतोऽहं न्विति पृच्छति स्वम् ॥457 ॥

अस्त्यात्मनोऽन्तर्वपुरित्यबुद्ध्वा तस्मिञ्छडेऽस्मीत्यभिमन्यते यः ।

मन्येत चित्रस्थमसौ तदीयमाधारभूतं बत वस्त्रमेव ॥458 ॥

स्वर्णात् पृथग् भूषणमस्ति किं नु स्वस्मात् पृथक् किं नु शरीरमस्ति ।

शरीरमेव स्वमवैत्यबुद्धः शुद्धं स्वमेव स्वमवैति बुद्धः ॥459 ॥

तमेकमात्मानमनादिसत्यं मौनोपदेशाद् गुरुरादिमोऽपि ।

निबोधयामास कथं नु कोऽपि वाचा वदन् बोधयितुं समर्थः ॥460 ॥

इत्यात्मतत्त्वं बहुधोदितं चाप्यनुक्तमेवानुभवैकवेद्यम् ।

तां स्वानुभूतिं निरुणद्धि चित्तं निरूढदेहात्मधिया मुमुक्षोः ॥461 ॥

श्रुत्वैव चैवं विमलान्तरङ्गाः सद्योऽपि निष्ठां सहजां लभेरन् ।

अन्यैस्त्वहङ्कारविनाशनाय सुसाधनं किञ्चिदनुष्ठितव्यम् ॥462 ॥

अन्तर्हृदि स्वं विमलं विशोकं जिज्ञासयाऽन्विष्य लभेत शान्तिम् ।

इति श्रुतिर्वाक्ति गुरुश्च मार्गं ऋजुं स्वरूपानुभवाय साधोः ॥463 ॥

जिज्ञासनं नाम निगद्यतेऽत्र निजस्वरूपानुभवस्य लिप्सा ।

तयैव हि स्वात्मगवेषणेऽस्मिन्नन्तर्मुखत्वं भविता मुमुक्षोः ॥464 ॥

श्रुतिप्रसिद्धं भवनं परस्य सत्यात्मभूतस्य हृदाख्यमस्ति ।

स एव सर्वं हि कथं नु तस्य निर्दिश्यते स्थानमिदं हृदाख्यम् ॥465 ॥

प्रज्ञास्वरूपं हृदयं हि सत्यं प्रज्ञास्वरूपः स च सत्य आत्मा ।

अतः स आत्मा हृदयं हि सत्यं प्रतिष्ठितं सर्वमिदं हि तस्मिन् ॥466 ॥

तथाऽपि बुद्धा निगमान्तवाचो विधातुमन्तर्मुखतां गवेषे ।

अन्तः शरीरे निलयं हृदाख्यं दिशन्ति तस्यानिलयस्य पुंसः ॥467 ॥

बहिर्मुखान्येव किलेन्द्रियाणि यतः प्रपञ्चेन निमील्यते स्वः ।

उपाय उन्मीलयितुं स्वरूपं स्वान्वेषणेऽन्तर्मुखतैव साधोः ॥468 ॥

[ Quote : पराञ्चि खानि व्यतृणत् स्वयम्भूस्तस्मात् पराङ् पश्यति नान्तरात्मन् ।

कश्चिद्धीरः प्रत्यगात्मानमैक्षदावृत्तचक्षुरमृतत्वमिच्छन् ॥ ( क० उ० ) ]

बन्धस्य मुक्तेरिदमन्तरं हि सन्दर्शितं स्वानुभवेन बुद्धैः ।

बद्धस्य पुंसः समुदेत्यहन्ता नोदेत्यहन्ता तु विमुक्तपुंसः ॥469 ॥

नित्यापरोक्षोऽपि सदैव जन्तोरात्मा महान् प्रेष्ठ उरुप्रकाशः ।

दुरात्मनाऽहङ्कृतिरूपकेण हतप्रभो यद्वदलं न भाति ॥470 ॥

देहोऽहमस्मीत्यनुभूतिरूपो भवत्यबोधः खलु बन्धरूपः ।

बोधोऽहमस्मीति विनाऽनुभूतिं कथं नु नीयेत विनाशमेषः ॥471 ॥

देहोऽहमस्मीति समुद्भवन्ती धीरेव रूपं खलु जीवनाम्नः ।

सत्यांशमस्यैव विविच्य साधुगविषयेज्जन्मभुवं तदीयम् ॥472 ॥

नात्यन्तमिथ्या खलु जीव एष नायं हि बन्ध्यातनयस्य तुल्यः ।

आत्माह्यधिष्ठानतयाऽस्ति तस्मान्मृषाऽपि सन् सत्यवदेव भाति ॥473 ॥

सत्यांश एतस्य हि जीवनाम्नः सत्यात्मचैतन्यमहंस्वरूपम् ।

आदाय सत्यांशमिमं मुमुक्षुर्भवेत् समर्थो निजमार्गणाय ॥474 ॥

अस्यासदंशं वपुरादिसर्वं विहाय शिष्टां निरुपाधिकां ताम् ।

सत्यात्मनो दीधितिवत् सुसूक्ष्मामहंस्वरूपां चितिमाददानः ॥475 ॥

श्वा स्वामिनं स्वं सुमुपैति यद्वत् तद्बन्धमादाय गवेषयित्वा ।

लभेत यत्किञ्चन मग्नवस्तु निमज्ज्य यद्वत् सलिले तथा वा ॥476 ॥

अस्याहमो जन्मभुवं स्वतत्त्वं विमृग्य कोऽहं नु कुतोऽहमेषः ।

इति स्वतत्त्वानुबुभूषयाऽन्तर्निमज्ज्य निष्ठां सहजां लभेत ॥477 ॥

बहिर्मुखत्वं निजमार्गणेऽस्मिन् ब्रजेन्मनश्चेद्विषयाभिमुख्यात् ।  
 पुनर्मनोऽन्तर्मुखमेव कुर्यात् साधुः प्रयत्नात् प्रविलापदृष्ट्या ॥478 ॥  
 तरङ्गफेनादिकमब्धिमात्रं स्वाप्नं जगत् स्वप्नदृगेव यद्वत् ।  
 सर्वं जगच्चाप्यहमेव नान्यदिति प्रतीतिः प्रविलापदृष्टिः ॥479 ॥  
 कस्येदमेवं विषयाभिमुख्यमिति स्वतत्त्वस्य दिदृक्षया वा ।  
 अन्तर्मुखीकृत्य पुनः पुनश्च मनो नियुञ्जीत गवेषयोगे ॥480 ॥  
 कदा नु निष्ठां सहजां लभेयेत्येवं निरुत्साहमना विषीदन् ।  
 भक्तोऽथवा स्वात्मगवेषयोगी स्वयं विमुक्तोर्निरुणद्धि मार्गम् ॥481 ॥  
 उत्साहसन्तोषयुतेन भाव्यं मुमुक्षुणा सात्त्विकमानसेन ।  
 अनुस्मरन् कालमृषात्वमुक्तं मनो नियुञ्जीत गवेषयोगे ॥482 ॥  
 प्रश्नस्य कोऽस्मीति सदैव साधोर्द्वाराणि सर्वत्र च सम्भवन्ति ।  
 द्वारेण केनापि गवेषणेऽस्मिन् मनो नियुञ्जीत पुनः पुनश्च ॥483 ॥  
 नास्योत्तरं काचन बुद्धिवृत्तिर्न वेत्ति धीस्तं खलु तुर्यसत्यम् ।  
 अस्योत्तरं स्वानुभवस्तुरीये नष्टेऽहमि प्रष्टरि जीवनाम्नि ॥484 ॥  
 यो निर्विकल्पः सहजः समाधिस्तत्रैव भायात् स्फुटमात्मतत्त्वम् ।  
 अन्यत्र धीवृत्तिविमिश्रितत्वाद् भायाद्यथावन्न हि सत्य आत्मा ॥485 ॥  
 नियुक्तमेवं तु मनो गवेषे लीयेत चेन्निष्फल एव यत्नः ।  
 लयात् प्रबोध्याथ पुनश्च साधुर्मनो नियुञ्जीत मनोगवेषे ॥486 ॥  
 नाशो लयश्चेत्युभयप्रकारो मनोनिरोधो गुरुणाऽस्ति दिष्टः ।  
 मनोलयस्यानिलरोधनाद्या भवन्त्युपाया हठयोगमार्गे ॥487 ॥  
 मनो विलीनं सह वासनाभिर्भवाय पश्चात् पुनरुद्भवेद्धि ।  
 नष्टं मनश्चेन्नजमार्गणेन निर्वासनं भर्जितबीजवत् स्यात् ॥488 ॥  
 बध्नात्यविद्या बत वासनाभिः स्वाज्ञं हि ता एव मनः स्वरूपम् ।  
 गवेषणे स्याद्यदि जागरूकं मनस्तु तासां भविताऽथ नाशः ॥489 ॥

ज्ञानोदयः स्यान्मनसो विनाशान्नष्टासु सर्वास्वपि वासनासु ।  
 मुक्तिर्निरुक्ताऽखिलवासनानामात्यन्तिको नाश इति प्रबुद्धैः ॥490 ॥  
 क्षुरस्य धारा निशिता यथैवं मार्गो ह्ययं स्वात्मविचारनामा ।  
 रागो लयश्चेत्युभयं विहाय तिष्ठेत् सदैकाग्रधिया गवेषे ॥491 ॥  
 अन्येषु योगेषु हि जीवनामा सन् कोऽपि कर्मादिकदोषयुक्तः ।  
 अस्तीति मत्वैव च दोषहीनं विधातुमेनं यतते च योगी ॥492 ॥  
 कर्मित्वनाशाय च कर्मयोगो विभक्तिनाशाय च भक्तियोगः ।  
 वियोगनाशाय च राजयोगोऽप्यबोधनाशाय च बोधयोगः ॥493 ॥  
 स एव साक्षात् पुरुषः परः सन् स्वस्मात् पृथक् स्वं गणयन्नबुद्धः ।  
 तेनैक्यमिच्छन् यतते च योगैर्हास्यं हि तस्मादितरत् किमस्ति ॥494 ॥  
 आदाय जीवस्य चिदंशमेव तन्मूलभूतात्मगवेषणेन ।  
 निर्दोष आत्मैव हि भात्यनन्तो न शिष्यते कश्चन तत्र जीवः ॥495 ॥  
 अतो महायोगसमाख्यकोऽयं नान्योऽस्य योगस्य समोऽधिको वा ।  
 अन्तर्भवन्त्यत्र समस्तयोगा अङ्गानि ते ह्यस्य यथोचितं स्युः ॥496 ॥  
 जीवोदयस्थानगवेषणं यत् स एक एवाखिलयोगमार्गाः ।  
 स कर्मयोगोऽप्युत भक्तियोगः स राजयोगोऽप्युत बोधयोगः ॥497 ॥  
 प्रश्नस्वरूपो हि गवेष एष न ध्यानवत् साधनमेतदुक्तम् ।  
 हृन्मज्जनं सम्भवति ह्यनेन प्रश्नेन न ध्यानपरम्पराभिः ॥498 ॥  
 केचिन्निदिध्यासनमाचरन्ति श्रुत्वाऽपि मत्वाऽपि निजं स्वरूपम् ।  
 अन्यो हि मार्गोऽयमुतान्य एव स्वान्वेषरूपो रमणोपदिष्टः ॥499 ॥  
 ब्रह्मात्मनोस्तत् त्वमसीत्यभेदश्छान्दोग्यवेदान्तनिरूपितोऽस्ति ।  
 अभेद एष प्रतिपाद्यते च वाच्यार्थलक्ष्यार्थविवेचनेन ॥500 ॥  
 वाक्येऽत्र तच्छब्दनिवेदितस्य चर्चा विना त्वम्पदलक्षितस्य ।  
 सत्यात्मनस्तत्त्वगवेषणस्य कर्तव्यतां श्रीरमणो ब्रवीति ॥501 ॥

एवं गवेषेण भवेन्मुमुक्षोर्हन्मज्जनात् स्वानुभवस्तुरीये ।  
 न स्यान्निदिध्यासनमस्य कार्यं नानेन कार्यं मननं च दीर्घम् ॥502 ॥  
 श्रुत्योदिते तत्त्वमसीति वाक्ये ध्यानं न किञ्चिद्विहितं हि साधोः ।  
 उक्ता परस्यैव तुरीयभावे बुद्धेन सत्यात्मतयाऽनुभूतिः ॥503 ॥  
 तत्त्वं स्वकं यन्निरुपाधिकं तद् ब्रह्मेति वेदान्तगिरा सुसिद्धे ।  
 ब्रह्मात्मनोरेकतयाऽनुभूत्यै स्वान्वेषणात् किं करणीयमन्यत् ॥504 ॥  
 विहाय देहात्ममतिं विमृग्य स्वमेव बुद्ध्वा हृदि निष्ठितस्य ।  
 भात्यात्मरूपः पर एव साक्षादित्यर्थका हि श्रुतिशीर्षवाणी ॥505 ॥  
 निजस्वरूपस्य गवेषणं यत् साक्षाद् भवेत् साधनमेतदेव ।  
 उक्तं निदिध्यासनमङ्गमस्य देहात्मधीनिर्मथनाय साधोः ॥506 ॥  
 हन्मज्जनं स्वात्मगवेषणेऽस्मिन् न सम्भवेद् दुर्बलमानसस्य ।  
 वृत्तिष्वनेकासु विभज्यमानं नितान्तमल्पं मनसो बलं हि ॥507 ॥  
 एकाग्रता या मनसो गवेषे मनोबलं नाम तदेव नान्यत् ।  
 ईदृग् बलं यस्य भवेत् स एव धीरः स्वधीरक्षणकौशलेन ॥508 ॥  
 ध्यानेन वर्धेत मनोबलं यत् तद् ध्यानमङ्गं निजमार्गणस्य ।  
 ध्यानान्मनो निश्चलतां प्रसाध्य ततः स्वतत्त्वम् मृगयेत् धीरः ॥509 ॥  
 अहंस्वरूपा चित्तिरात्मनो या सर्वोत्तमं ध्येयमिदं मुमुक्षोः ।  
 मज्जेदनेनैव मनो हृदन्त इत्यस्मदाचार्यवरोपदेशः ॥510 ॥  
 शान्तिं नयन् केवलकुम्भकेन चित्तं विना पूरकरेचकाभ्याम् ।  
 सज्जेत चेत् स्वात्मगवेषयोगे हन्मज्जनं स्यान्मनसो मुमुक्षोः ॥511 ॥  
 देहं पृथक्कृत्य निजस्वरूपे विश्रम्य तिष्ठेद्यदि चित्स्वरूपे ।  
 अहम्मतिस्तस्य विनाशमेतीत्येवं वसिष्ठो भगवानवोचत् ॥512 ॥  
 आत्मानमन्विष्य मनः कयाऽपि शक्त्या गृहीतं हृदये निमज्जेत् ।  
 तत्रात्मनश्चित्प्रभया निगीर्णं मनोऽहमा साकमुपैति नाशम् ॥513 ॥

शक्तिः कृपाख्या खलु सा परस्य सत्यात्मभूतस्य हृदि स्थितस्य ।  
 विद्यामयी सा हि समर्प्य तस्यै स्वमेव साधुर्भविता कृतार्थः ॥514 ॥  
 ज्ञानाग्निना विश्वमिदं प्रदग्धं सहाहमा यत्र महाश्मशाने ।  
 चिद्व्योम्नि तत्राहमहन्तयाऽऽत्मा सदाशिवो नृत्यति केवलः सन् ॥515 ॥  
 तदेव चिद्व्योम हि तत्स्वरूपं नृत्येदसौ तत्र कथं न्वरूपः ।  
 आनन्दरूपत्वममुष्य दिष्टमेवं हि तन्निश्चलनृत्यमेव ॥516 ॥  
 न तत्र मायाऽस्ति न काऽप्यविद्या न देशकालौ न च कोऽपि जीवः ।  
 तस्मिन् पदे निर्मलचित्स्वरूप आत्मैक एवास्ति न किञ्चिदन्यत् ॥517 ॥  
 मायाभिधाना परमेशशक्तिः सर्वं जगद्यत्परिणाम एव ।  
 नष्टैव सेयं ह्यचले परस्मिन् साकं स्वकार्यैरपि तुर्यभावे ॥518 ॥  
 विभात्यतस्तुर्यपदे प्रशान्ते सत्यात्मरूपं प्रतिबन्धहीनम् ।  
 तस्मिन् पदे स्वात्मतयाऽवशिष्टो निगद्यते मुक्त इति प्रबुद्धैः ॥519 ॥  
 सुदुःखिता स्त्री श्वशुरस्य गेहे मातुर्गृहे शान्तिमुपैति यद्वत् ।  
 एवं मनः संसृतिदुःखतप्तं निवृत्य मूलं निजमेव शान्तम् ॥520 ॥  
 यथा नरः स्वप्नसमुत्थितः सन् स्वाप्नं जनं पश्यति नैव कञ्चित् ।  
 अज्ञाननिद्रोत्थित एवमेको न वीक्षते कञ्चिदपि स्वतोऽन्यम् ॥521 ॥  
 यस्तन्मयानन्दनिमग्न आस्ते स्वान्यस्य बोधेन विनाऽद्वयत्वे ।  
 पदं तदीयं सहजं प्रशान्तं धीगोचरत्वं भजतां कथं नु ॥ 522 ॥  
 विनष्टचित्तं निजसत्यभावे विनष्टदेहं च विनष्टलोकम् ।  
 ज्ञातुं प्रबुद्धं भविता समर्थः स्वबुद्धिशक्त्यैव कथं नु मर्त्यः ॥523 ॥  
 अलक्षणं तन्न मनोऽपि मन्तुं शक्नोति तुर्यं न वचोऽपि वक्तुम् ।  
 अतन्निरासेन तु बोधयन्ति वेदान्तवाचोऽपि हि तत्स्वरूपं ॥524 ॥  
 वाचाऽपि वक्तुं मनसाऽपि मन्तुं शक्यं यदल्पं खलु तत्समस्तम् ।  
 अगोचरत्वान्मनसो धियोऽपि भूमेति जानन्ति तमात्मनिष्ठाः ॥525 ॥

यद्यत् प्रबुद्धैर्निर्गमान्तवाक्यैः सत्यं परं प्रत्युपदिष्टमस्ति ।  
 तत्तत्फलं शिष्यमृषाग्रहाणां निरास एवेति वदन्ति बुद्धाः ॥526 ॥  
 सीता यथा दाशरथिं दिदेश निषेधनादन्यनृपात्मजानाम् ।  
 तथात्मनो रूपमतन्निरासैर्वेदान्तवाचः प्रतिपादयन्ति ॥527 ॥  
 अर्थो न वेद्यो न च वेदनीयः स्वयम्प्रभः केवल एक आत्मा ।  
 तमोनिरासेन विना न किञ्चित् गुरूपदेशैः क्रियते हि साधोः ॥528 ॥  
 ज्ञानात्मकः स्वो हि तिरोहितोऽज्ञैः प्रापञ्चिकज्ञानमयैस्तमोभिः  
 तमांसि तान्येव गुरूपदेशा निरस्य साधुं हि कृतार्थयन्ति ॥ 529 ॥  
 यथाऽवकाशं जनयेन्न कोऽपि निरोधकापाकरणं विहाय ।  
 तथाऽऽत्मलाभाय न कार्यमन्यद्वित्वा मृषाज्ञाननिरासमस्ति ॥530 ॥  
 लब्धव्य आत्मा भविता कथं नु नासौ विनष्टः खलु तत्त्वदृष्ट्या ।  
 येनाहमाऽऽत्मास्ति तु नष्टकल्पो नाशस्तदीयो भविताऽऽत्मलाभः ॥531 ॥  
 परा च पश्यन्त्युत मध्यमा च वाग् वैखरी चेति चतुःप्रकारा ।  
 सा वाक् परा नाम तु मौनमेव तदेव रूपं च सतः परस्य ॥532 ॥  
 वाग् वैखरी मध्यमवाक्प्रसूता वाग् वीक्षमाणाऽस्ति तदीयमाता ।  
 तस्याः परा वागिति सुप्रसिद्धा वाक् सैव मौनं परचित्स्वरूपम् ॥533 ॥  
 व्याख्या यथार्थाऽप्युत मौनमेव स्थितस्य बुद्धस्य पदे तुरीये ।  
 वाग् वैखरी भेदमतिप्रसूता वदेत् परं तं कथमस्तभेदम् ॥534 ॥  
 अतो हि मौनेन दिदेश रूपमात्मस्वरूपस्य गुरुः पुराणः ।  
 मौनेन वाचो मनसोऽपि पूर्वं शिष्या अबुध्यन्त तदीयरूपम् ॥535 ॥  
 गुरोः प्रबुद्धस्य हि मौनभावात् स्वयं प्रबुद्धाश्च भवन्ति सन्तः ।  
 वाचोपदेशाः प्रभवन्ति नैव तत्त्वं परं बोधयितुं यथावत् ॥536 ॥  
 गुरोः प्रबुद्धस्य यदस्ति मौनं शक्तिस्तदीया न हि मानमेति ।  
 मौनोपदेशः परमो हि तस्मात् तेनैव साधोर्हि मनःप्रशान्तिः ॥537 ॥

दीक्षा त्रिधोक्ता गुरुणा प्रयोज्या निरीक्षणध्यानकराभिमर्शाः ।  
 गुरोस्तु मौनस्तिथिसंप्रयुक्तां ब्रवीति दीक्षां परमां गुरुर्नः ॥538 ॥  
 मौनोपदेशादपि मौनभावे स्थित्वैव लभ्या भवतीत्यतश्च ।  
 मौनं पदं तं निगदन्ति बुद्धा मौनी वदन्नेव च सम्प्रबुद्धः ॥539 ॥  
 सकृद्विभातं पदमव्ययं तच्चैतन्यभानोः प्रभयैव तस्य ।  
 अतः प्रमादाच्च्युतिरात्मभावान्न बुद्धपुंसो भविता कदाचित् ॥540 ॥  
 अत्ता समस्तस्य चराचरस्याप्यात्मेति वेदान्तगिरा यदुक्तम् ।  
 निर्दिश्यते तेन तदीयभासा ग्रासोऽस्य विश्वस्य तमोमयस्य ॥541 ॥  
 निगीर्य सर्वं घनविश्वरूपं चैतन्यभासा निजया परात्मा ।  
 एकोऽद्वयो भात्यरुणाचलेश इति स्वरूपं गुरुणाऽस्ति गीतम् ॥542 ॥  
 ब्रह्मात्मभावं प्रतिपद्य तुर्ये विमुच्यते स्वो भवबन्धपाशात् ।  
 इत्येष वादो न भवेद्यथार्थो नहि स्वरूपाच्च्युतिरात्मनोऽभूत् ॥543 ॥  
 न श्चेतिमानं नवमेति धौतं वस्त्रम् स्वभावो ह्ययमस्य यद्वत् ।  
 ब्रह्मत्वमात्मा नहि याति बोधात् ब्रह्मत्वमात्मप्रकृतिर्हि नित्यः ॥544 ॥  
 ब्रह्मज्ञ आत्मज्ञ इति प्रसिद्धे बुद्धस्य पुंसो भवतोऽभिधे द्वे ।  
 ब्रह्मैव चात्मैव यतः स बुद्धो ज्ञाते उभे तेन कथं भवेताम् ॥545 ॥  
 अब्रह्मताधीरहितत्वमेव ब्रह्मज्ञतोक्ता न तु काचिदन्या ।  
 आत्मज्ञता नाम भवेदनात्मन्यात्मत्वमत्या रहितत्वमेव ॥ 546 ॥  
 तत्त्वं स्वमन्विष्य परस्य तस्य सत्यात्मनोऽन्नत्वमुपेत्य तुर्ये ।  
 कथं नु तस्मान्निजसत्स्वरूपात् तिष्ठेत् पृथक् कश्चन बुद्धनामा ॥547 ॥  
 अद्वैतनिष्ठामनुभूय तुर्ये जीवेत् पृथक्त्वेन कथं परस्मात् ।  
 तद् ब्रह्मनिर्वाणमुदीरितं हि कृष्णेन साक्षात् परमेण पुंसा ॥ 548 ॥  
 निर्दिश्यते ब्रह्म यथैव शास्त्रे निर्दिश्यते बुद्धपुमांस्तथैव ।  
 ब्रह्मस्वरूपं खलु संविदेव बुद्धस्वरूपं न ततोऽस्ति भिन्नम् ॥ 549 ॥

नात्मद्वयं कस्यचिदस्ति यस्मात् तद् वेद्मि मामित्यपि नेति हास्ये ।  
वेद्यत्वमात्मा न कदाऽपि यातीत्येषाऽस्ति वाणी भगवत्तमस्य ॥550 ॥

अद्वैतनिष्ठेत्युदिताऽस्ति सेयमुपाधिनिर्मुक्तनिजस्वरूपे ।  
यतो न तस्मात् पृथगस्ति पूर्णं ब्रह्माभिधानं परसत्यमेकम् ॥551 ॥

अद्वैतता सा विदुषाऽनुभूता सत्यात्मनस्तुर्यपदाधिगत्या ।  
न साधनाभ्यासबलेन सिद्धा सत्यात्मनः सा खलु नित्यसिद्धा ॥ 552 ॥

द्वैतं भवेत् सत्यमिदं हि तावद् यावद् भवेत् साधनतत्परत्वम् ।  
सिद्धौ भवेद्वयतोद्भवस्तु द्वैतप्रणाशादिति केचिदाहुः ॥ 553 ॥

नेमे विजानन्ति तु तुर्यतत्त्वं कालातिगं चानुदितप्रपञ्चम् ।  
अद्वैतमाद्यन्तविवर्जितं हि द्वैतं सदिक्कालमसत् सदैव ॥ 554 ॥

मिथ्याभ्रमस्यैव विराम उक्तः शास्त्रे मुमुक्षोरहमो विनाशात् ।  
सत्यं न बोधेन विनाशमीयान्न भासते किञ्चिदसत् तुरीये ॥ 555 ॥

द्वैतं भवेत् सत्यमिदं सदैव ज्ञानेऽपि नैवास्य भवेद्विनाशः ।  
अद्वैतसिद्धिर्न भवेत् कदाऽपीत्येषा मतिर्दूरतरैव साधोः ॥ 556 ॥

सत्या सदैवाद्वयताऽऽत्मनोऽसौ स्वान्वेषणे सत्यपि चात्मलाभे ।  
लब्धोऽभवद्यो दशमो गवेषात् पूर्वं च सोऽयं दशमो हि नान्यः ॥ 557 ॥

जानन्त्यजातिं परवस्तुनो ये माण्डूक्यवेदान्तनिरूप्यमाणाम् ।  
तत्त्वे परे निश्चितबुद्ध्यस्ते मुह्यन्ति नैतादृशमुग्धवादैः ॥ 558 ॥

न भीतिकामौ भवतोऽद्वयत्वे स्थितस्य बुद्धस्य यथाऽज्ञपुंसः ।  
द्वैतेक्षया मोहितमानसानां नृणामुभे कामभयेऽनिवार्ये ॥ 559 ॥

भीतिर्द्वितीयाद्धि भवेदितीदं भीत्यास्पदं द्वैतमिदं प्रदिष्टम् ।  
भेदप्रतीत्या मुषितात्मभावो नात्येति भीतिं खलु कोऽपि जन्तुः ॥ 560 ॥

विद्वानगम्ये मनसोऽपि वाचामानन्दरूपात्मनि मोदमानः ।  
विभेत्यसौ नैव कुतश्चेति श्रुत्योदिता निश्चलता तुरीये ॥ 561 ॥

नोदेति कामोऽपि हि कोऽपि तुर्ये मृतो ह्ययं कामयिताऽहमाख्यः ।  
सर्वाश्च कामान् समकालमेव लब्ध्वेव बुद्धोऽस्ति हि नित्यतृप्तः ॥ 562 ॥

आत्मैव सर्वं हि तदीयलाभे लब्धव्यमन्यन्न हि किञ्चिदस्ति ।  
तदाप्तकामो गदितोऽप्यकामः शास्त्रे प्रबुद्धोऽस्ति हि यद्वदीशः ॥ 563 ॥

साक्षात्कृतं येन निजं स्वरूपं स कस्य कामाय च किं समिच्छन् ।  
तप्येत देहात्मधियेति वक्ति बुद्धस्य कामानुदयं श्रुतिर्हि ॥ 564 ॥

देहात्मना संस्थित एव कामी बुद्धस्तु देहात्मधिया विमुक्तः ।  
स्वकं शरीरं समवैति बुद्धः शरीरमन्यस्य यथा तथैव ॥ 565 ॥

सुखस्य नास्वादनमस्ति तुर्ये सुखित्वदुःखित्वमती न तत्र ।  
सुखस्य दुःखस्य विलक्षणं तत् तुर्यं पदं द्वन्द्वविवर्जितत्वात् ॥ 566 ॥

न शिष्यते कश्चन तत्र कोशः स्वरूपसङ्कोचकरोऽज्ञपुंसाम् ।  
अखण्ड आत्मा निरुपाधिको हि विराजते तत्र वियत्समानः ॥ 567 ॥

निर्वाणसंज्ञां सुगतो गुरुर्यां दिदेश निष्ठां भवदुःखहन्त्रीम् ।  
कोशे समस्ते गलिते तुरीये पदे स्थितिः सेति गुरुर्जगात् ॥ 568 ॥

न संशयानामुदयोऽस्ति तत्र पुमान् प्रबुद्धः स्थितधीर्हि नित्यम् ।  
आस्ते स सङ्कल्पविकल्पहीनः प्रशान्तगम्भीरतयाऽस्तचेताः ॥ 569 ॥  
[quote : भिद्यते हृदयग्रन्थिश्लिद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥ ३०)

आद्यन्तहीनं स्वमवेत्य बोधात् स मृत्युमत्येत्यपि सम्प्रबुद्धः ।  
पुमानबुद्ध्वाऽमृतमात्मतत्त्वं नात्येति मृत्युं बत कोऽपि लोके ॥ 570 ॥

लेभे जनिं यः परमे स्वमूले विचार्य कस्मादहमित्युदारः ।  
स एव जातः स च नित्यजातो नवो नवोऽयं सततं मुनीन्द्रः ॥ 571 ॥

इत्येवमाचार्यवरेण दिष्टा ब्रह्मात्मभावे सहजे स्थितस्य ।  
निष्ठा परा सर्वविकारहीना निरामया कालदिगाद्यतीता ॥ 572 ॥

अज्ञस्य लोके मरणाय जन्म मृतिस्तदीया जननाय भूयः ।  
 तस्मादिमे जन्ममृती मृषैवेत्यस्मभ्यमुक्तं भगवत्तमेन ॥ 573 ॥  
 मृतिर्यथार्था त्वहमो विनाशो जनिर्यथार्था सहजात्मनिष्ठा ।  
 द्वन्द्वैर्विमुक्तं पदमव्ययं तद् यत्रैकतां जन्ममृती भजेते ॥ 574 ॥  
 अद्वैतभावे स्थितिमेत्य नित्यां भेदान् कथं पश्यतु सम्प्रबुद्धः ।  
 भेदाकुलं भाति यदज्ञपुंसां विश्वं तदात्मैव हि बुद्धपुंसः ॥ 575 ॥  
 अभेददृष्टिः समदर्शनं चेत्येतद् द्वयं यद् विदुषो वदन्ति ।  
 तद् भेददृष्ट्या रहितत्वमेव न केवलत्वे खलु वीक्षणानि ॥ 576 ॥  
 स्वमेव सर्वत्र च नित्यबुद्धं बुद्धः पुमान् पश्यति न स्वतोऽन्यम् ।  
 तन्मन्यतेऽज्ञं कमपीह नासौ सर्वे प्रबुद्धा हि तदीयदृष्ट्या ॥ 577 ॥  
 यथा चरेत् कश्चन सुप्त एव तथैव बुद्धो जगति क्रियासु ।  
 दृश्येत जानन्नैव लोकभेदान् भेदानजानन्नैव सर्वदैव ॥ 578 ॥  
 बुद्धस्य चाज्ञस्य भिदा स्फुटा स्यान्नन्दा नुतिश्चेत्युभयोश्च दृश्या ।  
 द्वयोर्न भेदं समवैति बुद्धो द्वन्द्वं मृषेदं खलु यद्वदन्यत् ॥ 579 ॥  
 विज्ञाय वेदान्तनिगूढमर्थं विहाय विश्वं तृणवत् समस्तम् ।  
 अप्राप्य निष्ठां निजसत्यभावे स्वस्यैव तत्त्वस्य गवेषणेन ॥ 580 ॥  
 अलुप्तदेहात्ममतिर्विमुह्यन् यः सत्यवज्जीवभिदामवैति ।  
 यात्येव सोऽयं ह्यवशोऽपि दास्यं वाराङ्गनाया नुतिनामिकायाः ॥ 581 ॥  
 कमप्यजानन् पुरुषं स्वतोऽन्यमप्रच्युतः स्वीयपदात् प्रबुद्धः ।  
 निन्दानुतिभ्यां न विकारमेति निन्दा नुतिर्वा स्वकृतेव तस्मै ॥ 582 ॥  
 देहीव मर्त्यः परिदृश्यमानो नासौ शरीरी निरहङ्कृतिर्यत् ।  
 सूक्ष्मं वपुस्तस्य न देहपाते निर्याति किन्तु प्रविलीयतेऽत्र ॥ 583 ॥  
 सत्यं प्रपञ्चं बत मन्यमाना रूपं प्रबुद्धस्य वदन्ति केचित् ।  
 तस्येच्छयाऽरूपिण एव रूपं कदाचन स्यादिति केचिदाहुः । 584 ॥

रूपस्य सर्वस्य निदानभूता नष्टा ह्यहन्ता निजतत्त्वबोधात् ।  
 रूपाण्यतोऽसन्ति हि बुद्धपुंसस्तन्मुग्धतैषा बत रूपवार्ता ॥ 585 ॥  
 अभूदिदं पूर्वमथ प्रणष्टमित्येवमुक्तिश्च न युज्यते यत् ।  
 रूपी न कोऽप्यस्ति हि तत्त्वदृष्ट्या रूपी प्रबुद्धो भविता कथं नु ॥ 586 ॥  
 भावे तुरीये सहजे स्थितस्य बुद्धस्य देहत्रितयं विनैव ।  
 इच्छाऽपि रूपग्रहणे कथं स्यात् सेयं वृथा पामररञ्जनी वाक् ॥ 587 ॥  
 नदी यथा वारिधिमेत्य तस्मिन् हित्वा नदीरूपमुपैत्यभेदम् ।  
 एवं प्रबुद्धोऽपि विहाय रूपं परात्परे पुंसि भजत्यभेदम् ॥ 588 ॥  
 एवं श्रुतिर्वक्ति हि रूपहानादैक्यं परस्मिन् विदुषस्तुरीये ।  
 जीवन्विमुक्तोऽप्यशरीर एव शरीरिणं स्वं न हि मन्यतेऽसौ ॥ 589 ॥  
 बुद्धस्य रूपं प्रति योऽहमाख्यो वादी भवेत् तस्य विनाश एव ।  
 ब्रवीति मुक्तिं भगवान् गुरुर्यन्निरर्थकोऽयं बत रूपवादः ॥ 590 ॥  
 अतो न निर्याति हि देहपाते सूक्ष्मं वपुस्तस्य यथाऽज्ञापुंसाम् ।  
 विलीयतेऽत्रैव हि तत् स्वमूले न शिष्यते किञ्चन निर्गमाय ॥ 591 ॥  
 प्रबुद्धपुंसां बहुताऽपि मर्त्यैः प्रतीयमाना न भवेद्यथार्था ।  
 प्रापञ्चिका एव हि सर्वभेदा न निष्प्रपञ्चे खलु ते भवन्ति ॥ 592 ॥  
 बुद्धः पुमानेष मयाऽद्य दृष्टो द्रक्ष्याम्यतोऽन्यानपि बुद्धपुंसः ।  
 इति ब्रुवाणो विदुषां स्वरूपं न वेत्ति सच्चित्सुखरूपमेकम् ॥ 593 ॥  
 अजानतः स्वं बत बुद्धमन्तर्विभान्ति बुद्धा बहवो विभिन्नाः ।  
 तं स्वात्मभूतं समवैति यस्तु न तस्य नानात्वमिदं यथार्थम् ॥ 594 ॥  
 आद्यो गुरुर्यो मुनिसत्तमानां दिदेश मौनेन परं पदं स्वम् ।  
 पश्चाच्च यः शङ्करदेशिकेन्द्रः स एव हि श्रीरमणो गुरुर्नः ॥ 595 ॥  
 यन्नित्यसिद्धं निजतत्त्वमन्तस्तदात्मना सुस्थितिरेव तुर्ये ।  
 सिद्धिर्यथार्था न तु काचिदन्येत्यस्मद्गुरुः श्रीरमणो ब्रवीति ॥ 596 ॥

लब्धव्य आत्मेति मतिर्न सत्या नासौ विनष्टः खलु तत्त्वदृष्ट्या ।  
वदन्ति बुद्धा अत एव सत्यं तं नित्यसिद्धं निखिलस्य जन्तोः ॥ 597 ॥  
भूमानमात्मानमतोऽन्यदल्पं श्रुतिर्वदन्ती दिशतीममर्थम् ।  
विक्रीय तं विश्वमिदं समस्तं क्रीत्वाऽपि मर्त्यः कृपणो हि शोच्यः ॥ 598 ॥  
अतो ह्यकार्पण्यपदं तुरीयं कार्पण्यमन्यच्छ्रुतयो वदन्ति ।  
पूर्णो हि सम्राडिव सम्प्रबुद्धो भिक्षामटंश्चापि न दैन्यमेति ॥ 599 ॥  
वदन्ति सिद्धीरणिमादिकांस्तु बहिर्मुखा भोगपरा विमूढाः ।  
वक्ति श्रुतिर्मन्दधियां कथञ्चित् प्ररोचनार्थं बत ताश्च सिद्धीः ॥ 600 ॥  
आविद्यकाः स्वप्नसमा यतस्ता न तासु मोहं भजते विवेकी ।  
पूर्णस्तुरीये स्थितिमेत्य सत्ये बुद्धो न मुद्येदनृतासु तासु ॥ 601 ॥  
इत्यात्मलाभस्य समोऽन्यलाभो नास्तीति बुद्धैः प्रकटीकृतेऽपि ।  
मत्वाऽऽत्मनाशस्य पदं तुरीयं बिभ्यत्यमुष्मादविवेकिनस्तु ॥ 602 ॥  
प्रयान्ति वृद्धिं विदुषस्तुरीये स्थितस्य तेजो धिषणा बलं च ।  
यथा वसन्तस्य समागमेन सौन्दर्यमुख्याः सुगुणास्तरूणाम् ॥ 603 ॥  
शमादिका ये सुगुणा मुमुक्षोर्यत्नेन सम्पाद्य च रक्षणीयाः ।  
स्वाभाविकास्ते विदुषो भवन्ति स निर्गुणः सद्गुणशेवधिश्च ॥ 604 ॥  
नाशोऽहमस्तन्न हि काऽपि नष्टिर्नैवात्मनाशस्य पदं तुरीयम् ।  
अहन्तयाऽऽत्माऽस्ति तु नष्टकल्पो नाशोऽहमो नश्यति नष्टिरेषा ॥ 605 ॥  
एषोऽन्ततोऽहङ्कृतिनाश एव धर्मार्थकामा अपि सत्यवाणी ।  
सन्न्यासमौने च तपोऽपि योगः सत्यं परस्मै स्वनिवेदनं च ॥ 606 ॥  
भवन्त्यसत्यानि तदाख्यकानि वपुष्यहन्तामलिनीकृतानि ।  
स्वाभाविकान्येव भवन्ति तानि स्थितस्य सत्यात्मतया तुरीये ॥ 607 ॥  
अलङ्कृती द्वे विदुषो निरुक्ते कर्तव्यहानिः कृतकृत्यता च ।  
अज्ञानमूलं ह्युभयं नरस्य कर्तव्यता चाप्यकृतार्थता च ॥ 608 ॥

न कर्म साध्यं विदुषोऽस्ति यस्मात् किञ्चिन्न कर्तव्यमिहास्ति तस्य ।  
कर्तव्यमत्रास्ति तु यस्य किञ्चित् स मोहपाशैर्बत बद्ध एव ॥ 609 ॥

पृच्छन्ति केचित् किमु बुद्धपुंसो ध्यानं न कार्यं भवतीति मुग्धाः ।  
गत्वा विदेशान् ननु शिक्षणीया बुद्धेन मर्त्या इति पृच्छयतेऽन्यैः ॥ 610 ॥

अहं तदस्मीत्यनुसन्दधानो भवेन्न बुद्धः खलु साधकोऽसौ ।  
ध्यानं तदस्मीति तु बुद्धपुंसा ध्यानं नरोऽस्मीति यथा नरेण ॥ 611 ॥

यद्विस्मृतं तत्स्मृतिरेव युक्ता नाविस्मृतस्य स्मृतिरस्ति लोके ।  
न विस्मृतं यद् विदुषाऽऽत्मतत्त्वं तस्य स्मृतिस्तेन कथं घटेत ॥ 612 ॥

ध्यानं यथार्थं तु सतः परस्य निष्ठैव चिन्तारहितात्मभावे ।  
निरन्तरं ध्यानमिदं न हातुं शक्यं न कर्तुं विदुषा कदाऽपि ॥ 613 ॥

क्वचित् प्रदेशे स्थितवत् प्रबुद्धः सन्दृश्यमानोऽपि वियत्समोऽसौ ।  
तिष्ठन् सदा स्वे सहजे समाधौ व्याप्नोति शक्त्या भुवनं समस्तम् ॥ 614 ॥

अवत्यसौ स्वानतिदूरतश्चाप्यचिन्त्यशक्त्या निजया प्रबुद्धः ।  
विनैव चिन्तां सहजे समाधौ स्थितोऽपि सन् सन्ततमस्तचित्तः ॥ 615 ॥

करोति चिन्तां किमु कोऽपि नृणां स्वप्नेक्षितानां मनुजः प्रबुध्य ।  
तथाऽङ्गनृणां न करोति चिन्तां स्वाज्ञाननिद्रोत्थित आत्मबोधात् ॥ 616 ॥

गुणानसौ त्रीनतिवर्तते यदतो न दोषाः प्रभवन्ति तस्मिन् ।  
कर्मात्रं यद्यत् कुरुते प्रबुद्धस्तत्तद् भविष्यत्यनवद्यमेव ॥ 617 ॥

अत्येति शास्त्राण्यत एव बुद्धो निबध्यते तैर्न हि निर्मनस्कः ।  
भवन्त्यविद्वद्विषयाणि तानि ते ह्येव कर्तृत्वधिया विधेयाः ॥ 618 ॥

प्रतिष्ठितो यत्र पदे प्रबुद्धो भवन्त्यवेदाः खलु तत्र वेदाः ।  
देवा अदेवा इति तस्य भावो निर्दिश्यते हि श्रुतिशीर्षवाचा ॥ 619 ॥

बुद्धोपदेशान् मनुजोऽनुतिष्ठेद् बुद्धैः कृतं कर्म तु नानुतिष्ठेत् ।  
बुद्धोपदेशाः परमं प्रमाणं न कर्म तेषां तु तथा प्रमाणम् ॥ 620 ॥

सर्वाश्च योगानतिगत्य तिष्ठन् तुर्येऽच्युतो बुद्धपुमान् भवेऽत्र ।  
योगीव वा भोगिवदेव वा स्यात् तौ योगभोगौ भवतो न सत्यौ ॥ 621 ॥

शिष्योपदेशे समुदीरिते द्वे बन्धो विमुक्तिर्भवतो न सत्ये ।  
द्वन्द्वानि सर्वाणि मृषेति सिद्धे द्वन्द्वं तदेतत् कथमस्तु सत्यम् । 622 ॥

आत्मा स्वयं नित्यविमुक्त एव बद्धस्त्वविद्योदित जीव एव ।  
तत् तत्त्वतो नास्ति हि काऽपि मुक्तिर्बन्धप्रतीत्यैव हि मुक्तिचिन्ता ॥ 623 ॥

कस्यास्ति बन्धोऽयमिति स्वतत्त्वं मुमुक्षुरन्विष्यति चेत् तदन्ते ।  
आत्माऽनुभूयेत हि नित्यमुक्त इत्यस्ति वाणी भगवत्तमस्य ॥ 624 ॥

अजातिरेव प्रकटीकृता हि श्रुत्याऽपि बुद्धैश्च सतः परस्य ।  
तस्यैव सत्यात्मतया स्थितत्वात् स बन्धमापेति कथं नु वाच्यम् ॥ 625 ॥

सत्यो हि बन्धो यदि नान्तमीयादनादिरङ्गीक्रियते हि बन्धः ।  
सान्ताऽऽदिमत्वाच्च भवेद्विमुक्तिर्बन्धस्य मिथ्यात्वमतोऽनिवार्यम् ॥ 626 ॥

बद्धोऽभवम् पूर्वमथास्मि मुक्त इत्येवमुक्तिं शृणुमो न बुद्धात् ।  
कालातिगा सा पदवी हि तुर्या चिन्त्यं भवेज्जन्म कथं तदीयम् ॥ 627 ॥

नैवागतं किञ्चन मत्स्वरूपे सदैकधैवास्मि विकारहीनः ।  
इत्येवमूचे भगवान् हि पृष्टो लब्धा विमुक्तिर्भवता कदेति ॥ 628 ॥

पुर्या सतां पण्डरिनामिकायां यामः कदा तामिति गीतमादौ ।  
प्राप्ता वयं तामिति गीतमन्ते यद्वत् तथैवेह विमुक्तिवार्ता ॥ 629 ॥

स्वप्ने भ्रमित्वा स्वगृहं निवृत्य भूयोऽपि तत्रैव गतः सुषुप्तिम् ।  
प्रबुध्य पश्येत् स्वगृहे यथा स्वं मुक्तिस्तथैवेति गुरुर्जगाद ॥ 630 ॥

नित्यानुभूते मम सत्स्वरूपे स्थितोऽस्मि मिथ्या ह्यनुभूतयोऽन्याः ।  
इति प्रबोधेन मतिप्रसादो भवेद्विमुक्तिर्न किमप्यपूर्वम् ॥ 631 ॥

बुद्धस्य नित्यो महिमाऽस्ति सोऽयं वृद्धिक्षयौ तस्य न कर्मणेति ।  
अनिष्टमिष्टं च फलं कृतस्य न कर्मणः स्याद्विदुषः कदाऽपि ॥ 632 ॥

यथा कथासंश्रवणे सुदूरं धिया गतो नैव कथां शृणोति ।  
 कर्माणि कुर्वन्नपि बुद्ध एवम् निर्वासनत्वान्मनसो न कर्ता ॥ 633 ॥  
 सवासनत्वान्मनसस्तु कर्ता भवत्यकुर्वन्नपि चाज्ञमर्त्यः ।  
 स्वप्ने यथाऽद्रेः शिखरादधस्तात् पतेच्छरीरे सति निश्चलेऽपि ॥ 634 ॥  
 शरीरमात्रेण कृतं न कर्म मनःकृतं यत् तु तदेव कर्म ।  
 नाचेतनं कर्तुं भवेच्छरीरं मनो भवेत् कर्तुं तु चेतनत्वात् ॥ 635 ॥  
 प्रारब्धवेगेन चरन्ति कर्म देहेन्द्रियप्राणमनांसि यद्यत् ।  
 न लिप्यते तेन पुमान् प्रबुद्ध इत्युक्तवान् श्रीभगवान् गुरुर्नः ॥ 636 ॥  
 न लिप्यते सृष्ट्यवनादि कर्म कुर्वन्नपीशः खलु तद्वदेव ।  
 न लिप्यते कर्माभिरत्र बुद्धो भिदा तयोर्नास्ति हि तत्त्वदृष्ट्या ॥ 637 ॥  
 अश्रंश्च गच्छंश्च वदन् स्मरंश्च कर्माणि कुर्वन्निव लक्ष्यतेऽज्ञैः ।  
 कर्ताऽपि भोक्ता न तु तत्त्वतोऽसौ स हीश्वराधीनसमस्तवृत्तिः ॥ 638 ॥  
 कर्ता यदि स्वः स भवेद्धि भोक्ता कर्तृत्वनाशे निजमार्गणेन ।  
 साकं विनश्येत् त्रिविधं च कर्म विमुक्तिमेतां समवेहि नित्याम् ॥ 639 ॥  
 भुङ्क्ते यथा निद्रितबालकोऽन्नं स्वमातृदत्तं न तु वेत्ति भुक्तम् ।  
 एवं प्रबुद्धोऽपि हि कर्मजन्यं भुङ्क्ते फलं भोक्तृतया विनैव ॥ 640 ॥  
 कर्ता न कोऽप्यस्ति हि तत्त्वदृष्ट्या स्वज्ञाज्ञयोरस्ति भिदेयमेव ।  
 कर्ताऽहमस्मीत्यभिमन्यतेऽज्ञो बुद्धस्य नोदेति तु कर्तृताधीः ॥ 641 ॥  
 आगामिकर्माण्यपि सञ्चितानि नश्यन्ति बुद्धस्य पुनर्न जन्म ।  
 प्रारब्धकर्म त्ववशिष्टमस्तीत्युक्तिर्न सत्या परमार्थदृष्ट्या ॥ 642 ॥  
 यथा मृते भर्तारि सत्यमुष्य शिष्येत भार्याऽविधवा न काऽपि ।  
 एवं मृते कर्तारि नैव कर्म फलप्रदं किञ्चन शिष्टमस्ति ॥ 643 ॥  
 यथा प्रबोधे सति नैव कर्म स्वप्ने कृतं किञ्चन शिष्टमस्ति ।  
 कर्माज्ञतायां चरितं तथैव सत्यात्मबोधे सति नास्ति शिष्टम् ॥ 644 ॥

प्रारब्धमस्तीति वचः श्रुतीनां भवेदिदं त्वज्ञधियोऽनुरोधः ।  
 तदीयदृष्ट्या फलमस्ति तस्य बुद्धः शरीरी बत तन्मतेन ॥ 645 ॥  
 प्रियाप्रिये न स्पृशतो हि बुद्धं देहं विनैव स्थितमात्मभावे ।  
 नैष्कल्यमेवं विदुषः कृतीनां वेदान्तवाचैव निरुक्तमस्ति ॥ 646 ॥  
 कृत्तेऽपि दग्धे विदुषः शरीरे च्युतिर्न तस्यास्ति निजस्वरूपात् ।  
 यथा गुडं चूर्णितमग्नितप्तं त्यजेन्न माधुर्यरसं स्वकीयम् ॥ 647 ॥  
 सदेहमुक्तिश्च विदेहमुक्तिरुक्ते उभे ह्यज्ञधियोऽनुवृत्त्या ।  
 देही भवेन्नैव हि कोऽपि मुक्तो भवेद्धि मुक्तिः सकलैकरूपा ॥ 648 ॥  
 प्रारब्धशक्तिर्भविता हि देहे नात्मस्वरूपेऽस्ति तु शक्तिरस्य ।  
 तस्मै स्वदेहो विदुषाऽर्पितो यत् कथं नु बाध्येत स तेन बुद्धः ॥ 649 ॥  
 प्रारब्धकर्मापितदेहकोऽसौ बुद्धोऽस्ति देहे ममतां विनैव ।  
 एवं स्फुटं शङ्करदेशिकेन दिष्टं मनीषाभिधपञ्चकेऽस्ति ॥ 650 ॥  
 सूक्ष्मं शरीरं विदुषोऽस्ति शिष्टमित्युच्यते चेदिह कारणाख्यम् ।  
 अज्ञानरूपं निधनं गतं यत् सूक्ष्मेण सङ्गो विदुषः कथं स्यात् ॥ 651 ॥  
 ब्रह्मास्त्यसङ्गं हि तथैव बुद्धो भवत्यसङ्गो हि भवे यथा खम् ।  
 वपुर्विकारा उत मानसाश्च बुद्धं कथञ्चिन्न हि संस्पृशन्ति ॥ 652 ॥  
 जागर्ति यो नैजपदे प्रबुद्धो याने सुषुप्तस्य समः स उक्तः ।  
 यानस्य तुल्यं गदितं शरीरं तुरङ्गवच्चापि दशेन्द्रियाणि ॥ 653 ॥  
 गतिं स्थितिं वाजिवियोजनं च यानस्य नो वेत्ति हि तत्र सुप्तः ।  
 एवं सुषुप्तश्च शरीरयाने न वेत्ति बुद्धो हि शरीरभावान् ॥ 654 ॥  
 बुद्धस्तु तिष्ठन् सहजे समाधौ कर्माणि कुर्वन्निव लक्ष्यतेऽज्ञैः ।  
 नानाऽप्यवस्था भजतीव भाति ता वीक्ष्य मुह्यन्त्यविवेकिनस्तु ॥ 655 ॥  
 सुप्तिः समाधिश्च शरीरचेष्टा इति त्रिधा भान्ति हि तस्य भावाः ।  
 एनांश्च भिन्ना इति मन्यतेऽज्ञो विलोक्य बुद्धस्य शरीरमात्रम् ॥ 656 ॥

सदैकधैवास्ति तु संप्रबुद्धस्तस्य स्थितिर्नित्यसमाधिरेव ।  
न कर्मभिस्तस्य विरोधलेशो न कर्मणां तेन विरोधलेशः ॥ 657 ॥  
द्वे निर्विकल्पे हि समाधिनिष्ठे स्यात् केवलैका सहजाभिधाऽन्या ।  
न केवलां प्राप्य भवेत् प्रबुद्धः स एव बुद्धः सहजस्थितो यः ॥ 658 ॥  
यः केवलो नाम समाधिरुक्तः स योगिनः स्यान्मनसो लयेन ।  
समाधिरुत्थानमिति प्रसिद्धे स्थिती विभिन्ने भवतोऽस्य लोके ॥ 659 ॥  
मनः समाधौ बत योगिनोऽस्य सवासनं ह्येव भवेद्विलीनम् ।  
स्थित्वा समाधौ सुचिरं च सोऽयं व्युत्थाप्यते वासनया भवाय ॥ 660 ॥  
यदा समाधेरयमुत्थितः स्यात् पूर्वोज्झितां संसृतिमाददाति ।  
सम्मोहनद्रव्यविनष्टबोधः कर्मासमाप्तं प्रतिबुध्य यद्वत् ॥ 661 ॥  
संसारमेवं प्रतिपद्य योगी भूयः समाधिं प्रविशेत् प्रयत्नात् ।  
बुद्धस्त्वयत्नः सहजस्थितत्वान्न तं विमुञ्चत्यपि नाददाति ॥ 662 ॥  
न संसृतिं याति कदाऽपि बुद्धः समाधिरेव प्रकृतिर्हि तस्य ।  
विना समाधिं स कदाऽपि नास्तीत्यतः समाधिः सहजाभिधोऽयम् ॥ 663 ॥  
अप्रच्युतोऽसौ निजसत्यभावात् स्थितः सदा स्वे सहजे समाधौ ।  
जीवन् विमुक्तो व्यवहर्तुमीष्टे लोके यथा शङ्करदेशिकाद्याः ॥ 664 ॥  
योगी यदा केवलभावमग्नस्तदा न शक्नोति हि कर्म कर्तुम् ।  
यदोत्थितोऽसौ भविता समाधेः करोति कर्माज्ञतया तदानीम् ॥ 665 ॥  
तत्त्वोपदेशेऽपि मुमुक्षुपुंसां भवेत् समर्थो न स योगिमर्त्यः ।  
तिष्ठन् सदैवाच्युत एव तुर्ये शास्ता समर्थोऽस्ति तु बुद्ध एव ॥ 666 ॥  
नाङ्गीकृताऽसौ सहजा स्थितिश्चेद् गीतादिशास्त्राणि मृषेति सिद्ध्येत् ।  
बुद्धोपदेशैर्भरितत्वहेतोः शास्त्रं प्रमाणं हि मुमुक्षुपुंसाम् ॥ 667 ॥  
परम्पराऽसौ खलु बुद्धपुंसां मुमुक्षुलोकोद्धरणार्थमेव ।  
रक्षत्यविच्छिन्नतया सदैव सुज्ञानशास्त्रस्य सुसम्प्रदायम् ॥ 668 ॥

अन्त्यं प्रमाणं हि निजानुभूतिर्न संशयानामुदयोऽस्ति यत्र ।  
 तावत् प्रमाणानि हि बुद्धवाचो लभ्येत यावन्न तथानुभूतिः ॥ 669 ॥  
 गत्वाऽबुद्धिं तन्मयतां गताया नद्याः समो बुद्ध उदीरितोऽस्ति ।  
 कूपे निमग्नस्य घटस्य तुल्यो रज्ज्वा निबद्धस्य तु केवलस्थः ॥ 670 ॥  
 घटः सरज्जुर्हि विकृष्यमाणो रज्ज्वा बहिर्याति पुनश्च कूपात् ।  
 एवम् मनः केवलभावमग्नं विकृष्यते वासनया भवाय ॥ 671 ॥  
 नैष्कर्म्यमेवं सहजस्थितस्य स्फुटीकृतं नो भगवत्तमेन ।  
 विद्वानकर्ताऽपि भवन् स्वभावात् कर्ता महांश्चापि भवत्यसङ्गः ॥ 672 ॥  
 सत्सङ्गतिर्नाम निगद्यते या बुद्धस्य पुंसः खलु सङ्गतिः सा ।  
 अर्थो भवेद् ब्रह्म हि सत्पदस्य तदात्मकोऽसौ भविता हि बुद्धः ॥ 673 ॥  
 ब्रह्मैव सर्वोऽपि हि को विशेषः प्रबुद्धपुंसीति न शङ्कनीयम् ।  
 अहन्तयाऽन्यत्र हतप्रभं सत् पूर्णप्रभं तत्तु विभाति बुद्धे ॥ 674 ॥  
 सङ्गं प्रबुद्धस्य भजन् मुमुक्षुः सङ्गात् समस्तादपि मुक्तिमेति ।  
 निस्सङ्गभावेन निरस्तमोहो यात्येकतां निश्चलचित्स्वरूपे ॥ 675 ॥  
 सत्सङ्गसञ्जातनिजस्वरूपान्वेषेण लभ्यं परमं पदं यत् ।  
 शास्त्रार्थबोधाच्छ्रवणादिभिर्वा साध्यं न तन्नेतरसाधनैर्वा ॥ 676 ॥  
 सत्सङ्गतिं चेद् भजते मुमुक्षुश्चरेत् किमर्थं नियमान् यथाऽन्ये ।  
 शीतो वहेद् दक्षिणमारुतश्चेत् किमर्थमिच्छेद् व्यजनं तदानीम् ॥ 677 ॥  
 तापं शशी कल्पतरुश्च दैन्यं हरेच्च गङ्गा बत पापमात्रम् ।  
 वीक्षा सतां नाशयति त्रयं च न तत्समं किञ्चन विद्यतेऽन्यत् ॥ 678 ॥  
 समानि सद्भिर्न जलात्मकानि तीर्थानि देवाश्च मृदादिमात्राः ।  
 पुनन्ति तानि ह्यतिदीर्घकालात् सन्दर्शनादेव पुनन्ति बुद्धाः ॥ 679 ॥  
 गङ्गाम्भसि स्नानफलं विनाशः पापस्य पुंसो न तु पापकर्तुः ।  
 सङ्गात् सतां नश्यति पापकर्ता न तत्समं पावनमस्ति लोके ॥ 680 ॥

मृत्युञ्जयोऽसौ त्रिपुरान्तकोऽसौ स्मरान्तकोऽसौ नरकान्तकश्च ।  
स हीश्वराणामपि चात्मभूतस्तमेव सर्वेऽपि हि पूजयन्ति ॥ 681 ॥  
नीतं यदन्तं वपुषां त्रयं च ज्ञानेन तेन त्रिपुरान्तकोऽसौ ।  
नीतोऽहमाख्यो निधनं च तेनेत्यतः स बुद्धो नरकान्तकश्च ॥ 682 ॥  
अहं स्वयं बुद्ध इति ब्रवीति गीतासु कृष्णो भगवान् स्वयं यत् ।  
न कोऽपि तस्यास्ति समोऽधिको वा न मीयते तन्महिमा कथञ्चित् ॥ 683 ॥  
यतः प्रबुद्धः पर एव साक्षात् तस्योपदेशाः परमं प्रमाणम् ।  
ततः परं तस्य वचोभिरेव प्रामाण्यमस्ति श्रुतिशीर्षवाचाम् ॥ 684 ॥  
परात्मशक्तेः करुणाभिधाया रूपं द्वितीयं हि गुरुः प्रबुद्धः ।  
अतः सुभक्त्या स्वगुरुं प्रबुद्धं भजन् मुमुक्षुर्भविता कृतार्थः ॥ 685 ॥  
शक्तिः शुभा काचन सन्निधाने बुद्धस्य पुंसोऽस्ति सुदूरतश्च ।  
त्यज्येत नो कोऽपि तया गृहीतः परं तु नीयेत विमुक्तिमेव ॥ 686 ॥  
व्याघ्रेण यद्वद्धरिणो गृहीतो तदन्नतामेति तथैव साधुः ।  
ध्रुवं प्रबुद्धेन दृशा गृहीतस्तद्भावमेतीति गुरुर्जगाद ॥ 687 ॥  
बहिः स्थितोऽन्तर्मुखतां विधायाप्यन्तः स्थितोऽन्तश्च विकृष्य चित्तम् ।  
परे पदे स्वे विदधाति निष्ठां साधोः प्रबुद्धो हि गुरुः स्वशक्त्या ॥ 688 ॥  
अगोचरोऽसौ वचसो धियोऽपि निष्ठा हि बुद्धस्य पदे परस्मिन् ।  
बोधाय साधोस्तु यथाकथञ्चित् किञ्चित् प्रबुद्धैरिदमुक्तमस्ति ॥ 689 ॥  
व्याख्यात एवं सहजात्मभावः ससाधनोऽसौ गुरुणोपदिष्टः ।  
अथोपदेशेष्विह सार एष निरुच्यते साध्ववधारणाय ॥ 690 ॥  
विश्वं स्वदृश्यं च तदीक्षकं स्वं जानाति लोके सकलोऽपि जन्तुः ।  
स्वतश्च सत्यं द्वयमप्यवैति मोहस्त्वयं संसृतिहेतुरस्य ॥ 691 ॥  
सत्यं स्वतश्चेदुभयं तदेतद् भायादविच्छिन्नतया सदैव ।  
कदाऽपि भातं च कदाप्यभातं भवेत् तु यत् तत् कथमस्तु सत्यम् ॥ 692 ॥

प्रकाशते मानसचेष्ट्यैव स्वप्नेऽपि जाग्रत्युभयं तदेतत् ।  
 भाति द्वयं नैव सुषुप्तिभावे ततो मनोमात्रमिदं द्वयं च ॥ 693 ॥  
 यस्मिन् मनो याति लयं च यस्माद्बुदेति भूयोऽपि तदेव सत्यम् ।  
 लयोदयाभ्यां रहितं तदेतत् सत्यं स्वतो मुक्तिपदं मुमुक्षोः ॥ 694 ॥  
 सत्ताप्रदं तज्जगतोऽखिलस्य ब्रह्माभिधानं परिपूर्णमैकम् ।  
 चैतन्यदीप्तिं मनसे तदेव ददाति चैतन्यविवर्जिताय ॥ 695 ॥  
 अन्तर्हृदि स्वात्मतया तदेव साक्षीव निश्चिन्तनमस्त्यसङ्गम् ।  
 आच्छाद्यते तत्तु बहिर्मुखत्वे मृषाप्रपञ्चेन मनोमयेन ॥ 696 ॥  
 अतो न तं कश्चन वेत्ति लोके पश्यन्निदं सत्यवदेव मोहात् ।  
 शरीरमेवात्मतयाऽपि मत्वा भ्राम्यत्यसङ्ख्येषु भवेषु दुःखी ॥ 697 ॥  
 तेनात्मरूपेण परेण विश्वमाच्छादनीयं तु मनोविनाशात् ।  
 भायात् तदैव प्रतिबन्धहीनं ह्यात्मस्वरूपं विमलं यथावत् ॥ 698 ॥  
 विवेकवैराग्ययुतो विमुक्त्यै गुरूक्तमार्गेण यदा यतेत ।  
 मूले निजे ब्रह्मणि जन्म लब्ध्वा विमुच्यतेऽसौ भवबन्धपाशैः ॥ 699 ॥  
 कृत्वा मनोऽन्तर्मुखमस्तचिन्तं निमज्ज्य चान्तर्निजमार्गेण ।  
 मनोविनाशेन विनष्टमोहो भवेद्विमुक्तः स नरः प्रबुद्धः ॥ 700 ॥  
 परात्परं यत् सकलात्मभूतमस्मद्गुरुः श्रीरमणो बभूव ।  
 यावद्भविष्यत्यहमो विनाशः सहस्रशः सन्तु नमांसि तस्मै ॥ 701 ॥

॥ ॐ नमो भगवते श्रीरमणाय ॥